

جسور المحبة - تلغو

# పేమ మార్గాలు



شعبة توعية الجاليات بالزلفي

هاتف: ٤٢٣٤٤٦٦ ٠٦ فاكس: ٤٢٣٤٤٧٧ ٠٦ ص.ب: ١٨٢

146

## جسور المحبة

تأليف الشيخ د. عائض بن عبدالله القرني

ترجمه للغة التلغو

شعبة توعية الجاليات في الزلفي

الطبعة الأولى: ١٤٢٧/٦

### شعبة توعية الجاليات بالزلفي

ح

فهرسة مكتبة الملك فهد الوطنية أثناء النشر

شعبة توعية الجاليات بالزلفي

جسور المحبة - الزلفي، ١٤٢٧هـ

٨٨ ص ؛ ١٢×١٧ سم

ردمك: ٥-٩٩-٨٤٦-٩٦٦٠

(النص باللغة التلغو)

١- الآداب الإسلامية ٢- الفضائل الإسلامية أ- العنوان

١٤٢٧/٣٤٩٠

ديوي ٢١٢،٢

رقم الايداع: ١٤٢٧/٣٤٩٠

ردمك: ٥-٩٩-٨٤٦-٩٦٦٠

الصف والإخراج : شعبة توعية الجاليات بالزلفي

## షిఖ్హాల్ షిఖ్హాల్ ప్రేమ మార్గాలు

### ముందు మాట

ఇన్నల్ హంద లిల్లాహి నహ్మాదుహూ వ నస్తకునుహూ వ నస్తమ్ ఫేరుహూ వ నస్తహాదీహ్, వ నఉజు బిల్లాహి మిన్ ఘరూరి అన్నుసినా వ మిన్ సయ్యిఆతి అల్ మాలినా, మన్ యహ్ దిహిల్లాహు ఫలా ముజిల్లలహూ వ మన్ యుజ్జిల్ హు ఫలా హాదియ లహ్, వ అప్ హదు అల్లా ఇలాహ ఇల్లల్లాహు వహ్దాహూ లా పరీక లహూ వ అప్ హదు అన్న ముహమ్మద్న్ అబ్దుహూ వ రసూలుహ్, సల్లల్లాహు అలైహి వ అలా ఆలిహి వ సహ్ బీహి వ సల్లమ తస్లేమన్ కసీరా. అమ్మా బాద్:

నిశ్చయంగా అల్లాహ్ కొరకే ప్రేమించడమనేది విశ్వాస మూల సూత్రాల్లో ఒకటి, అది దాని పటిష్ఠమైన కడియాల్లో ఒకటి అని సత్య సందులైన ప్రవక్త ముహమ్మద్ సల్లల్లాహు అలైహి వసల్లం తెలిపారు.

మన ప్రభువు విశ్వాసుల మధ్య ప్రేమ యొక్క కొన్ని మార్గాలను ఏర్పరిచాడు. వారి హృదయాలను వాటితో కలిపాడు. తన దివ్య గ్రంథంలో ఆ మార్గాల ప్రస్తావన అనేక చోట్ల చేశాడు. ఉదాహరణకు:-

﴿ إِنَّمَا الْمُؤْمِنُونَ إِخْوَةٌ ﴾ (الحجرات 10)

{విశ్వాసులందరూ పరస్పర సహూదరులు}. (హుజురాత్ 49: 10).

﴿ وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ﴾ (آل عمران 103)

{మీరంతా కలసి అల్లాహ్ త్రాడును గట్టిగా పట్టుకోండి. విభేదాలలో పడకండి}. (ఆలె ఇస్రాన్ 3: 103).

﴿ وَالْفَافِ بَيْنَ قُلُوبِهِمْ لَوْ أَنْفَقْتَ مَا فِي الْأَرْضِ حَيْعًا مَّا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ حَكِيمٌ ﴾  
(الأنفال 63)

{ఇంకా ముస్లిముల మనస్సులను ఒకదానితో ఒకటి కలిపినవాడూ ఆయనేకదా! నీవు సమస్త భూసంపదను ఖర్చు పెట్టినా, వారి మనస్సులను కలపగలిగి ఉండేవాడవు కాదు. కానీ అల్లాహ్ వారి మనస్సులను కలిపాడు. నిశ్చయంగా ఆయన మహా శక్తిమంతుడు, మహా వివేకవంతుడు}. (అన్ఫాల్ 8: 63). పరస్పర స్నేహం విశ్వాసుల వరకే పరిమితం చేశాడు అల్లాహ్. చదవండి:


﴿ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ ﴾ (التوبة 71)



{విశ్వాసులైన పురుషులూ, విశ్వాసులైన స్త్రీలూ, వారందరూ ఒకరి కొకరు సహచరులు}. (తౌబా 9: 71). మరో ఆదేశం:

﴿ إِنَّمَا وَلِيُّكُمُ اللَّهُ وَرَسُولُهُ وَالَّذِينَ آمَنُوا الَّذِينَ يُقِيمُونَ الصَّلَاةَ وَيُؤْتُونَ الزَّكَاةَ وَهُمْ رَاكِعُونَ ﴾ وَمَنْ يَتَوَلَّ اللَّهَ وَرَسُولَهُ وَالَّذِينَ آمَنُوا فَإِنَّ حِزْبَ اللَّهِ هُمُ الْغَالِبُونَ ﴿56-55﴾ (المائدة)

{వాస్తవానికి మీ మిత్రులు కేవలం అల్లాహ్, అల్లాహ్ ప్రవక్త, నమాజును స్థాపించే జకాత్ ఇచ్చే, అల్లాహ్ ముందు రుకూ చేసే విశ్వాసులు మాత్రమే. అల్లాహ్ నూ, ఆయన ప్రవక్తనూ, విశ్వాసులనూ తమ

మిత్రులుగా స్వీకరించేవారు, అల్లాహ్ పక్షమే ఆధిక్యం వహిస్తుందని తెలుసుకోవాలి}. (నూఇద 5: 55,56).

ప్రేమ మార్గాలను గురించి ప్రవక్త సల్లల్లాహు అలైహి వసల్లం ప్రస్తావించటమే కాదు, ఆయనే దానికి నాంది వేశారు. దాని నిర్మాణాన్ని బలపరిచారు. ఈ ప్రేమ తన అనుచరుల హృదయాల్లో ప్రళయం వరకు ఉండేట్లుగా చేశారు. అబూ హురైరా  ఉల్లేఖనాన్ని గమనించండి:

عَنْ أَبِي هُرَيْرَةَ  أَنَّ رَسُولَ اللَّهِ  قَالَ: (حَقُّ الْمُسْلِمِ عَلَى الْمُسْلِمِ بَيْتٌ) قِيلَ مَا هُنَّ يَا رَسُولَ اللَّهِ قَالَ: (إِذَا لَقَيْتَهُ فَسَلِّمْ عَلَيْهِ وَإِذَا دَعَاكَ فَأَجِبْهُ وَإِذَا اسْتَنْصَحَكَ فَانصَحْ لَهُ وَإِذَا عَطَسَ فَحَمِدِ اللَّهَ فَسَمِّتَهُ وَإِذَا مَرَّضَ فَعُدَّهُ وَإِذَا مَاتَ فَاتَّبِعْهُ).

"ఒక ముస్లిం పట్ల మరొక ముస్లింకు ఆరు హక్కు(బాధ్యత)లున్నవి" అని ప్రవక్త సల్లల్లాహు అలైహి వసల్లం చెప్పగా, అక్కడున్నవారు అవేమిటి ప్రవక్తా? అని అడగగా, ఆయన ఇలా సమాధానమిచ్చారు: "1. నీవు ముస్లిం సోదరుణ్ణి కలిస్తే అతనికి సలాం చేయి. 2. అతను (భోజనానికి) ఆహ్వానిస్తే ఆహ్వానాన్ని స్వీకరించు. 3. అతను నీ ద్వారా విదయినా మేలును కాంక్షిస్తే దాన్ని అందజేయి. 4. అతను తుమ్మి 'అల్ హందులిల్లాహ్' అనంటే నీవు దానికి 'యర్ హముకల్లాహ్' అని బదులు పలుకు. 5. అతను వ్యాధిగ్రస్తుడైతే వెళ్ళి పరామర్శించు. 6. అతను మరణిస్తే అతని జనాజాకు తోడుగా వెళ్ళు"<sup>(1)</sup>.

<sup>1</sup> ముస్లిం/ అస్సలాం/ మిన్ హక్కీల్ ముస్లిం...../ 2162.

\* పై హాదీసులో చెప్పబడిన విషయాల అవసరం నేటి మన సమాజానికి చాలా ఉంది. గడిచే ప్రతీ రాత్రి లేక పగలులో మనలోని ఏ ఒక వ్యక్తికైనా ఈ అవసరం పడుతుంది. అయినా చాలా మంది తమ ముస్లిం సోదరుల పట్ల గల బాధ్యతలు నెరవేర్చడంలో చాలా వెనకబడియున్నారు. రోగులను పరామర్శించడం లేదు. ఏ ఒక్క జనాజా వెంట నడవడం లేదు. పరస్పరం సలాం చేసుకోవడం లేదు.

ఎప్పుడైతే నేను ఈ పరిస్థితిని చాలా స్పష్టంగా గమనించానో అల్లాహ్ సహాయం కోరుతూ ఈ పుస్తక రచనకు గల అంశాలను సమకూర్చాను. ఇందులో కొన్ని ప్రేమ మార్గాలను ప్రస్తావించాను. ఇది ముందుగా నా స్వయానికి ఉపదేశంగా, పిదప నా ముస్లిం సోదరుల కొరకు, వారు తమ మధ్య ప్రేమ మార్గాలను పెంపొందించాలని. ఇలా వారి మధ్య ప్రేమానురాగాలు మరియు వాత్సల్యం పెరగాలని అభిలషిస్తున్నాను.

- రండి!? పరస్పరం ప్రేమగా ఉండడానికి..... కలిసిమెలసి ఉండడానికి..... కనికరించుకోడానికి.....

ఇస్కామీయ

మర్కాదలు

## మొదటిది: ఇస్లామీయ అభివందనం

1- సలాం... ఇస్లామీయ అభివందనం.

ఒక ముస్లిం మరొక ముస్లింను కలుసుకున్నప్పుడు ఏమనాలనే విషయంలో ప్రవక్త సల్లల్లాహు అలైహి వసల్లం ఇలా బోధించారు:

(إِذَا لَقِيَ أَحَدُكُمْ أَحَاهُ فَلْيُسَلِّمْ عَلَيْهِ)

“మీలో ఎవరైనా తన సోదరుణ్ణి కలిసినప్పుడు అతనికి సలాం చేయాలి”<sup>(1)</sup>. అల్లాహ్ తన ప్రవక్తపై అవతరింపజేసిన సలాం ఇదే. మరియు స్వర్గవాసుల సలాం కూడా ఇదే. అల్లాహ్ ఆదేశం:

﴿ تَحِيَّاتُهُمْ يَوْمَ يَلْقَوْنَهُمْ سَلَامٌ ﴾ (الأحزاب: 44)

{వారు ఆయనను కలిసిన రోజున వారి అభివందనములు సలాము అని యుండును}. (అహ్ జాబ్ 33: 44). అల్లాహ్ తన దాసుల కొరకు, ప్రవక్త సల్లల్లాహు అలైహి వ సల్లం తమ అనుచరుల కొరకు ఈ సలామునే ఇష్టపడ్డారు. ఈ ఇస్లామీయ సలాంను వదలి ఇతర అభివందనాలను పయోగించుట ఏ ముస్లింకూ తగదు. ఉదా: గుడ్ మార్నింగ్, స్వాగతం, లాంటి తదితర అభివందనాలు. ఇమ్రాన్ బిన్ హుసైన్ రజియల్లాహు అన్హు చెప్పారు: మేము అజ్ఞాన కాలంలో 'అన్అమల్లాహు బిక ఐనా', 'అన్అమ సబాహ్' అని అనే వారము. ఇస్లాం వచ్చిన తరువాత వాటి నుండి మమ్మల్ని వారించడం

<sup>1</sup> అబూ దావూద్/ అదద్/ పిర్రజులీ యఫారిఖుర్జజుల.../ 5200. ఈ హదీసు రెండు 'సనదుల'తో ఉల్లేఖించబడినది. ఆ రెండిల్లో ఒకటి సహీ ఉంది అని షేఖ్ అల్హుస్ సుప్రూత్/ 4650లో తెలిపారు.



జరిగింది<sup>(1)</sup> ఇబ్బు అబీ హాతిం మఖాతిల్ బిన్ హయ్యాన్ నుండి ఉల్లేఖించారు: అజ్ఞాన కాలంలో వారు 'హుయ్యాత మసాలన్', 'హుయ్యాత సబాహన్' అని అనే వారు. అయితే వాటిని అల్లాహ్ సలాంతో మార్చేసాడు<sup>(2)</sup> అందుకని ముస్లిం ఈ గొప్ప సలామునే ఉపయోగించాలి. ఇది మనకు ప్రవక్త నుండి లభించిన ఆస్తి. ధార్మిక పద్ధతి కూడా ఇదే. అల్లాహ్ ఆదేశం:

﴿وَإِذَا حُجِّمْتُمْ بِلِحْيَتِكُمْ فَحَيُّوا بِأَحْسَنِّ مِنْهَا أَوْ رُدُّوْهَا إِنَّ اللَّهَ كَانَ عَلَىٰ كُلِّ شَيْءٍ حَسِيبًا﴾ (النساء: 86)

{మీకు ఎవరైనా గౌరవభావంతో సలాము చేస్తే అతనికి మీరు అంత కంటే ఉత్తమమైన పద్ధతిలో ప్రతిసలాము చెయ్యండి. లేదా కనీసం అదే విధంగానైనా చెయ్యండి. అల్లాహ్ ప్రతి దానికి లెక్క తీసుకుంటాడు}. (నిసా 4: 86).

పై ఆయతులో ﴿أَحْسَنِّ مِنْهَا﴾ {అంతకంటే ఉత్తమమైన పద్ధతిలో} అని అంటే అతను 'అస్సలాము అలైకుం వ రహ్మాతుల్లాహ్' అని అంటే నీవు జవాబులో 'వఅలైకుముస్సలాము వ రహ్మాతుల్లాహి వ బరకాతుహు' అనాలి. లేదా కనీసం 'వఅలైకుముస్సలాము వ రహ్మాతుల్లాహ్' అనాలి.

<sup>1</sup> అబూ దావూద్/ అదద్/ ఫిర్రజులి యఖూలు అన్అమల్లాహు బిక్ ఐనా/ 5227. ఈ హదీసు ఉల్లేఖన కర్తలు నమ్మకస్తులైనప్పటికీ ఇది 'మునీఖితల్' (అంటే హదీసు పరంపరలో ఒక ఉల్లేఖన కర్త తన గురువు నుండి కాకుండా అతని గురువు నుండి ఉల్లేఖించడం) అని 'ఫరీహుల్ బారి' (11/6) రచయిత తెలిపారు.

<sup>2</sup> ఈ విషయం ఫరీహుల్ బారిలో 11/6లో ఉంది.

అబూ దావూద్, తిర్మిజి<sup>(1)</sup>లో సహీ సనద్ (ప్రామాణిక ఆధారం)తో ఇమాన్ బీన్ హుసైన్ رضي الله عنه ఉల్లేఖించారు: ఒక వ్యక్తి ప్రవక్త ﷺ వద్దకు వచ్చి అస్సలాము అలైకుం అన్నాడు. ప్రవక్త ﷺ అతనికి బదులు పలికారు. అతడు కూర్చున్నాడు. ప్రవక్త "పది" అని చెప్పారు. మరో వ్యక్తి వచ్చి అస్సలాము అలైకుం వ రహ్మాతుల్లాహ్ అన్నాడు. ప్రవక్త ﷺ జవాబు ఇచ్చారు. అతడు కూర్చున్నాడు. ప్రవక్త "ఇరవై" అని అన్నారు. ఇంకొక వ్యక్తి వచ్చి అస్సలాము అలైకుం వ రహ్మాతుల్లాహ్ వ బరకాతుహు అన్నాడు. ప్రవక్త ﷺ ప్రతిసలాము చేశారు. అతడు కూర్చున్నాడు. ప్రవక్త ﷺ "ముప్పై" అని అన్నారు. అంటే పూర్తి సలాము చెప్పినతనికి ముప్పై పుణ్యాలు అని భావం.

ఇవి ప్రవక్త బోధనలు. మరియు ఇది ప్రవక్త శిక్షణా విధానం. అయితే ప్రవక్త బోధనలను ఆచరణ రూపంలో తీసుకువచ్చి, ఆయన విధానాన్ని అనుసరించడం వల్ల ఏకైక అల్లాహ్ నుండి లభించే ఏ గొప్ప ప్రతిఫలం వారి కొరకు వేచి ఉన్నదో దాని శుభవార్త తమ సహచరులకు తెలుపుతూ ఆయన సల్లల్లాహు అలైహి వసల్లం వారి హృదయాల్లో సున్నతుల ప్రేమ ఎలా నాటుతున్నారో గమనించండి.

## 2- ఎవరికి సలాం చేయాలి:

عَنْ عَبْدِ اللَّهِ بْنِ عَمْرٍو رضي الله عنه أَنَّ رَجُلًا سَأَلَ النَّبِيَّ ﷺ أَيُّ الْإِسْلَامِ خَيْرٌ؟  
 قَالَ: (تُطْعِمُ الطَّعَامَ وَتَقْرَأُ السَّلَامَ عَلَى مَنْ عَرَفْتَ وَمَنْ لَمْ تَعْرِفْ).

<sup>1</sup> అబూ దావూద్/ అదద్/ కైఫుస్సలాం/ 5195. తిర్మిజి/ అల్ ఇస్తిల్ జాన్/ మా జుకీర్ పే ఫజ్లిస్సలాం/ 2689. ఈ విధంగా హుసన్, సహీ, గరీబ్ ఉంది అని తిర్మిజి చెప్పారు. ఇది హుసన్ అని షేఖ్ అల్బాన్ తెలిపారు. మిష్కాత్: 4643.

బుఖారీ, ముస్లిం<sup>(1)</sup>లో అబ్దుల్లాహ్ బిన్ ఉమర్ రజియల్లాహు అన్హుమా హదీసు ప్రకారం: ఒక వ్యక్తి ప్రవక్త ﷺ వద్దకు వచ్చి ఏ ఇస్లాము మేలైనది? అని ప్రశ్నించాడు. దానికి ఆయన సల్లల్లాహు అలైహి వ సల్లం "అన్నం తినిపించు. నీకు పరిచయం ఉన్నవారికి లేనివారికి అందరికీ సలాం చేయి" అని సమాధానం ఇచ్చారు.

నీకు ముందు నుండే పరిచయం ఉన్నవారు, పరిచయం లేనివారందరికీ సలాం చేయి. ఇది కూడా ఇస్లామీయ మరియు ప్రవక్త గారి పద్ధతి. కొందరు సలఫె సాలిహీన్ చెప్పారు: 'వెనకటివారిలో సలాం కేవలం పరిచయం ఉన్నవారికే పరిమితం అయ్యింది. ఇది ప్రళయసూచనాల్లో ఒకటి. ముస్లిములందరికీ -వారు తెలిసినవారైనా, తెలియనివారైనా- సలాం చేయటం ప్రతి ముస్లింపై విధిగా ఉంది - యూదులు, క్రైస్తవులు మరియు విగ్రహారాధకులు తప్ప. పై హదీసు గాని, పరస్పర హక్కులను సృష్టపరచడానికి వచ్చిన హదీసుల్లో గాని 'అందరికీ సలాం చెయ్యండి' అని అంటే ముస్లిములు అనే భావం. ఏ మనిషి ముస్లిం సమాజములో జీవిస్తున్నాడో అతను కలిసినవారందరికీ సలాం చేయాలి. వారు అతని స్నేహితులైనా కాకపోయినా, బంధువులైనా కాకపోయినా - ఏ ముస్లిమైనా సరే.

నేడు సమాజములో మనం తెలిసినవారికే సలాం చేస్తున్నాము. దారిలో వెళ్ళూ నీవు చూస్తావు. వారు తమ పరిచయస్తులకే సలాం చేస్తున్నారు. పరిచయం లేనివారికి సలాం చేయడం లేదు. ఇది అజ్ఞానకాలం నాటి ఆచరణ. ప్రవక్త ﷺ పద్ధతికి వ్యతిరేకం. బుఖారీ, ముస్లింలో ఉంది: అల్లాహు తఆలా ఆదం అలైహిస్సలాంను పుట్టించిన

<sup>1</sup> బుఖారీ/ ఈమాన్/ ఇతీఆముత్తఆమ్/ 12. ముస్లిం/ ఈమాన్/ బయాను తఫాజిలిల్ ఇస్లాం...../ 39.

తర్వాత ఇలా చెప్పాడు: "అదిగో అక్కడ కూర్చుండియున్న దూతల వద్దకు వెళ్ళి సలాం చేయి. వారు ఏమని జవాబిస్తారో శ్రద్ధగా విను, అదే నీ యొక్క మరియు నీ సంతానం యొక్క సలాం". ఆయన వెళ్ళి అస్సలాము అలైకుం అన్నారు. వారు అస్సలాము అలైక వ రహ్మాతుల్లాహ్ అని సమాధానమిచ్చారు<sup>(1)</sup>. అంటే రహ్మాతుల్లాహ్ అన్న పదాలు ఎక్కువ పలికారు. ఇదే ఆదం అలైహిస్సలాం, ఆయన సంతతి మరియు స్వర్గవాసుల సలాం.

ప్రవక్త ﷺ ఇలా ఉపదేశించారని అబూ హురైరా రివాయత్ చేశారు:

عَنْ أَبِي هُرَيْرَةَ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: (لَا تَدْخُلُونَ الْجَنَّةَ حَتَّى تُؤْمِنُوا وَلَا تُؤْمِنُوا حَتَّى تَحَابُّوا أَوْ لَا أَدُلُّكُمْ عَلَى شَيْءٍ إِذَا فَعَلْتُمُوهُ تَحَابَبْتُمْ أَفْسُوا السَّلَامَ بَيْنَكُمْ).

"మీరు విశ్వాసులు కానంత వరకు స్వర్గంలో ప్రవేశించలేరు. మీరు పరస్పరం ప్రేమతో మెలగనంత వరకు విశ్వాసులు కాలేరు. నేను ఒక విషయం చెప్పనా? దాన్ని మీరు పాటిస్తే తప్పక పరస్పరం ప్రేమతో మెలగ గలుగుతారు! ఇదిగో మీరు పరస్పరం సలాంను వ్యాపింప చేయండి"<sup>(2)</sup>.

ఈ హదీసులో ప్రవక్త సల్లల్లాహు అలైహి వసల్లం చాలా స్పష్టంగా చెప్పాడు: విశ్వాసం లేనిదే స్వర్గంలో ప్రవేశం లభించదు. ప్రేమ లేనిదే విశ్వాసం ప్రాప్తి కాదు. సలాంను వ్యాపింప జేస్తే తప్ప ప్రేమను పొంద లేరు.

<sup>1</sup> బుఖారీ/ అల్ ఇస్తిజాన్/ బదిఉస్సలామ్/ 6227. ముస్లిం/ అల్ జన్నహ్.../ యద్ ఖులుల్ జన్నత అక్వామున్.../ 2841.

<sup>2</sup> ముస్లిం/ అల్ఈమాన్/ బయాను అన్నహూ లా యద్ఖులుల్ జన్నత...../54.

సలాంను వ్యాపేంపజేయటం వల్ల హృదయాల్లో ఉన్న కాపట్లం దూరమవుతుంది. ప్రత్యేకంగా బంధువుల్లో, ఇరుగుపొరుగువారిలో. ఇస్లాంలో దాని భావం ఏమిటంటే నీవు సంధి కొరకు తెల్ల జెండాను ఎగరవేస్తున్నావు. అంటే నీవు ఇలా అంటున్నావన్న మాట! నేను నా తెల్ల జెండాను ఎగరవేస్తు వచ్చాను నేను శాంతి కోరుతున్నాను, నా నుండి కూడా మీకు శాంతియే కలుగును గనక మీరు నా పట్ల భయ పడకండి.

ఇదే ప్రేమ చిహ్నం, పద్ధతి. మన ప్రవక్త ﷺ దాన్ని స్థాపించారు. తమ సహచరుల్లో వారి తరువాత తమ అనుచర సంఘ సభ్యుల హృదయాల్లో నాటడానికి ప్రోత్సహించారు. బుఖారీలో ఉంది: అమ్మూర్ బిన్ యాసీర్ రజియల్లాహు అన్తు చెప్పారు: 'మూడు విషయాలు ఎవరిలో ఉన్నాయో అతనిలో విశ్వాసమున్నట్లే: తన ఆత్మకు న్యాయం చేసుకోవటం. అందరికీ సలాం చేయటం. లేమిలో కూడా దానం చేయటం<sup>(1)</sup>. అందరికీ సలాం చేసే వ్యక్తిలో వినమ్రత ఉందని భావం. అతను ఎవరిపై అహంభావాన్ని వ్యక్తపరచడు. చిన్న, పెద్ద, గౌరవంగలవాడు, నీచుడు, పరిచయస్థుడు, అపరిచితుడు అందరికీ సలాం చేస్తాడు. అదే అంహంభావి అయితే దీనికి విరుద్ధంగా ప్రవర్తిస్తాడు. అతడు తన అహంభావం వల్ల సలాం చేసినవారికి ప్రతిసలాం చేయడు. ఇక ఇతరులకు సలాం చేయడంలో ఎలా ముందంజం వేస్తాడు?. (జారుల్ మఆద్ 2/410 చూడండి).

బుఖారీ, ముస్లింలో ఉంది: ప్రవక్త ﷺ చిన్నారులకు కూడా సలాం చేసేవారని అనను రజియల్లాహు అన్తు తెలిపారు<sup>(2)</sup>. ఇది ప్రవక్త గారి

<sup>1</sup> బుఖారీ/ అల్ ఈమాన్/ ఇఫ్షాఉస్సలాం. <sup>2</sup> బుఖారీ/ అల్ ఇస్తిఅజాన్/ అత్తస్సీమ్ అలస్సబ్యాన్/ 6247. ముస్లిం/ అస్సలాం/ ఇస్తిహ్బుస్సలాం అలస్సబ్యాన్/ 2168.

జాలితనం, మృదుత్వం మరియు వినమ్రత. ఆయన షిక్ష యొక్క సలాములు పొందినందు వల్ల ఆ చిన్నారుల మనుస్సుల్లో ఓ గొప్ప సంతోషం, ఆనందం చోటు చేసుకుంటుంది. ప్రవక్త శ్రీ నాకు సలాం చేశారు అని వారు తమ సభల్లో చెప్పకుంటారు.

అందుకు ముస్లిం ఇలాంటి వారితో కూడా వినయ గుణం పాటించాలి. వారు చిన్నారులు (బచ్చాగాళ్ళు) కదా అని నిర్లక్ష్యం చేయకూడదు. వారిని వెదికి, వారికి సలాం చేసి, వారికి ఇలాంటి ప్రేమ నేర్పాలి. ఉత్తమ గుణాల వైపు ప్రోత్సహించాలి.

చరిత్రలో మనం ఉమర్ రజియల్లాహు అన్హు గారిని చూశాము. ధర్మం విషయంలో ఆయన నిర్భయుడు, ప్రబలుడై కూడా బాలల నుండి దాటుతున్నప్పుడు వారి వద్ద నిలిచి వారికి సలాం చేసి, వారి వినోదంలో కొంత పాలుపంచుకునేవారు. అప్పుడు వారు 'ఖలీఫా'. అంటే పెద్ద రాజు.

ఒక రోజు మదీనా బాలలు ఆడుకుంటుండగా వారి దగ్గరి నుండి దాటారు, వారు ఆయన్ని చూసి తమ ఇంటికి పరిగెత్తారు. అంతకు ముందే వారు ఆయన పలుకుబడి, అధికారం గురించి విని ఉన్నారు.



ఉమర్ ముందు నుండి పైతానులు పారిపోయినప్పుడు బాలలదేముంది?

చిన్నారుల హృదయాలు పక్షిలాంటివి. ఎందుకని పారిపోరు? ఆ నాటి సూపర్ పవర్ దేశాల (రోమ్ మరియు పర్షియా/ ఇరాన్) రాజులు ఉమర్ పేరు విని (తమ భవిష్యత్తు గురించి) నిరాశ చెంది ఒక్కోసారి స్పృహ తప్పేవారు. పిల్లవాళ్ళు ఏ పాటి?






అందరూ పరుగులు తీశారు. కాని అబ్దుల్లాహ్ బిన్ జుబైర్ మాత్రం పోలేదు. అక్కడే ఉండిపోయాడు. ఆ సందర్భంలో అతడు నవయువకుడు.

ఉమర్ పరియాచకంగా 'ఏమిటి నీ మిత్రులు పారిపోయారు. నీవు పారిపోలేదు? నీవు భయపడలేదా? అని అడిగారు.

దానికి అబ్దుల్లాహ్ 'నేనేమి పాపం చేయలేదు కదా మీకు భయపడ్డానికి! దారి కూడా ఇరుకగా లేదు కదా నేను పక్కకు జరిగి మీకు దారివ్వడానికి! అని సమాధానమిచ్చాడు.

అప్పుడీ నుండే అతని ప్రతిభ, తెలివితేటలు, ధైర్య సాహసాలు ప్రస్తుతమయ్యాయి. అయినా అతను ఏ బిడ్డ? తండ్రి జుబైర్ బిన్ అవ్వామ్  మరియు తల్లి అస్మా . {ఒకరి వంశాన్ముండి ఒకరు జన్మించిన వీరందరూ ఒకే పరంపరకు చెందినవారు. అల్లాహ్ అంతా వింటాడు. ఆయనకు అంతా తెలుసు}. (ఆల్ ఇస్రాన్ 3: 34).

### 3- ఇతరులకు సలాం అందజేసే బాధ్యత:

తమకు ఎదురైన వారికి ప్రవక్త  స్వయంగా సలాం చేసేవారు. దూరంగా ఉన్నవారిలో ఆయన సలాం కోరువారికి సలాం పంపేవారు. ఒకసారి ఆయన  ఒక రోగి వద్దకు ఒ యువకుడిని పంపారు. అతను ఆ రోగి వద్దకు వచ్చి ప్రవక్త  మీకు సలాం తెలుపుతున్నాను అని చెప్పాడు<sup>(1)</sup> అలాగే ఎవరికైనా సలాం అందజేసే బాధ్యత కూడా ఆయన  స్వీకరించేవారు<sup>(2)</sup>. ఒకసారి జిబ్రీల్ అలైహిస్సలాం ఆకాశం నుండి దిగి వచ్చారు, అప్పుడే ఖదీజ రజియల్లాహు అన్హా ప్రవక్త  వద్దకు వస్తున్నారు. జిబ్రీల్ చెప్పారు: 'ప్రవక్తా! అదిగో ఖదీజా ఏదో తిను పదార్థం లేక పానీయం తీసుకొని వస్తున్నారు, ఆమె వచ్చాక

<sup>1</sup> ముస్లిం/ అల్-ఇమార/ ఫజ్ల ఇఆనతిల్ ఘాజి ఫీ సబీలిల్లాహ్...../ 1894.

<sup>2</sup> చూడండి జూదుల్ మఆద్ 2/416.

ఆమెకు ఆమె ప్రభువు యొక్క సలాం తెలుపండి. నా సలాం కూడా తెలుపండి. ఇంకా ఆమె కొరకు స్వర్గంలో ఒక ముత్యాల గృహం ఉందని, అందులో ఏ మాత్రం అలజడిగానీ మరియు అలసటగానీ లేదని శుభవార్త ఇవ్వండి<sup>(1)</sup>. అలాగే జిబ్రీల్ యొక్క సలాం ఆయిషా రజియల్లాహు అన్హా గారికి కూడా అందజేశారు<sup>(2)</sup>.

సలాం పదాలు 'వబరకాతుహు'తో ముగిస్తాయి. దీనిని బలమైన సనదు(ఆధారా)లతో అబూ దావుద్ మరియు తిర్మిజి ఉల్లేఖించారు. కొన్ని ఉల్లేఖనాల్లో 'వమగ్నిరతుహు' అని అదనంగా ఉంది. కాని ఇది జఈఫ్ (బలహీనమైన ఆధారం). అబూ దావుద్ స్వయంగా నిరాధారమైన హదీసు అని దీని గురించి ప్రస్తావించారు<sup>(3)</sup>.

ప్రవక్త సల్లల్లాహు అలైహి వసల్లం ఒక్కోసారి మూడేసి సార్లు సలాం చేసేవారని అనసు రజియల్లాహు అన్హు తెలిపారు<sup>(4)</sup>. ఒక పెద్ద జనసముహానికి సలాం చేసినప్పుడు ఒకే సలాం అందరికీ వినబడదన్న ఉద్దేశంతో బహుశ ఈ పద్ధతి పాటించేవారు. ఈ విషయం హాకిం వద్ద ఒక ఉల్లేఖనంలో ఉంది.

హదీసులో వచ్చిన ఒక విషయం ఇది కూడాను: ప్రవక్త ﷺ సఅద్ బిన్ ఉబాదా ﷺను కలుసుకోడానికి వెళ్ళారు. అతని ఇంటి

<sup>1</sup> బుఖారీ/ అల్ మనాకిద్/ తజ్వీజున్నబియ్యి ఖదీజత వ ఫజ్లహ్/ 3821. ముస్లిం/ ఫజాఇలుస్సహాబ్/ ఫజాఇలు ఖదీజ/ 2432.

<sup>2</sup> బుఖారీ/ =/ ఫజ్ల ఆయిష/ 3768. ముస్లిం/ =/ ఫజాఇలు ఆయిష/ 2447.

<sup>3</sup> అబూ దావుద్/ అల్అదద్/ కైఫ్ సలాం/ 5196. ఇబ్నూ ఖయ్యమ్ రహీమహుల్లాహ్ ఇందులో మూడు లోపాలు ప్రస్తావించాడు. చూడండి: జాదుల్ మఆద్ 2/417. హాఫిజ్ కూడా ఫతీహుల్ బారి 11/8లో జఈఫ్ అని పేర్కొన్నారు.

<sup>4</sup> బుఖారీ/ అల్ఇల్మ్/ మన్ అఆదల్ హదీసు సలాసన్.../ 94. తిర్మిజి/ అల్ఇస్తీజాన్/ మా జాల ఫే కరాహియతి అయ్యకూల అల్లైకస్సలాం ముబ్దదిఅన్/ 2723.



వద్దకు వచ్చి "అస్సలాము అలైకుం వ రహ్మాతుల్లాహి వ బరకాతుహు" అని అన్నారు. సఅద్ విని మనుసులోనే జవాబిచ్చారు. గొంతెత్తి జవాబు పలుకలేదు. ప్రవక్త సల్లల్లాహు అలైహి వసల్లం మరోసారి "అస్సలాము అలైకుం వ రహ్మాతుల్లాహి వ బరకాతుహు" అని అన్నారు. ప్రవక్తకు వినబడనట్లుగా మెల్లగా జవాబిచ్చారు సఅద్. ప్రవక్త ﷺ మూడవసారి "అస్సలాము అలైకుం వ రహ్మాతుల్లాహి వ బరకాతుహు" అని అన్నారు. అప్పుడు కూడా సఅద్ మెల్లగానే జవాబిచ్చారు. ప్రవక్త గారికి వినబడలేదు గనక ప్రవక్త అక్కడి నుండి తిరిగి వెళ్లారు. సఅద్ బిన్ ఉబాద్ వెంటనే ప్రవక్త వెనక వెళ్ళి ఇలా విన్నవించుకున్నారు: 'ప్రవక్తా! తమరు సలాం చేసినప్పడల్లా నేను విన్నాను. మెల్లగా జవాబిచ్చాను. దీని వెనక నా ఉద్దేశ్యం మీ సలాములను ఎక్కువగా పొందాలన్నది మాత్రమే'. అప్పుడు ప్రవక్త సల్లల్లాహు అలైహి వసల్లం చెప్పారు: "అస్సలాము అలైకుం అహ్లాల్ బైతి వ రహ్మాతుహు ఇన్నహూ హామీదుమ్మజీద్"<sup>(1)</sup>.


#### 4- స్త్రీలకు సలాం:

ఒకసారి ప్రవక్త ﷺ స్త్రీల సమూహం నుండి దాటుతూ (చెయ్యి సైగతో) వారికి సలాం చేశారు<sup>(2)</sup> ఇది ప్రవక్త ﷺ యొక్క ఉత్తమ గుణం. ఎందుకనగా ఆయన స్త్రీపురుషులందరి వైపునకు ప్రవక్త.


కొందరు విద్యావంతులు ఇలా చెప్పారు: ఏ అటంకాలూ లేనప్పడు, చెడు వైపునకు కారణమయ్యే భయం లేనప్పడు పురుషులు స్త్రీలకు


<sup>1</sup> ఈ హదీసు ముస్నద్ అహ్మద్ లో రెండు చోట్లుంది. ఒకటి: 3/138లో అనసు ఊతో ఇది సహీ హదీసు. మరో చోట 3/421లో ఖైస బిన్ సఅద్ ఊతో. ఇది జఉఫ్.

<sup>2</sup> తిర్మిజి/ అల్ ఇస్తిఅజాన్/ మా జాల ఫిత్తస్లిమి అలన్నిసా/ 2697. అబూ దావూద్/ అల్ అదద్/ ఫిస్సలామి అలన్నిసా/ 5204. ఇబ్నూ మాజు/ అల్ అదద్/ అస్సలాము అలస్సిబ్యాని వన్నిసా/ 3701. అల్ అదబుల్ ముప్రద్/ 1047.

సలాం చేయవచ్చు. ఉదాహరణకు వృద్ధురాళ్ళకు సలాం చేయుట. అలాంటి వారికి నీవు సలాం చేసి కొంత సేపు వారితో ఉండి వారి సంక్షేమాలు తెలుసుకో, ఇలా ప్రవక్త సహచరులు చేశారు. బుఖారీలో సహల్ బిన్ సఅద్  ఉల్లేఖనంలో ఉంది: వారు జుముఅ నమాజు చేసుకొని వారి దారి మధ్యలో ఉన్న ఒక ముసలి తల్లి వద్దకు వచ్చి, ఆమెకు సలాం చేసేవారు. ముస్లిముల్లో వయసుగల వారితో ఇలాంటి గౌరవభావం చాలా మంచి విషయం. ఇస్లాం ఈ విషయంలో ప్రోత్సహిస్తున్నట్లు అనేక ఆధారాలు గలవు. ఇమాం ఇబ్నూల్ ఖయ్యం జాదుల్ మఆద్ (2/412) లో పేర్కొన్నారు-

### సలాం మర్యాదలు:

1- ప్రవక్త  చెప్పారు: "చిన్నవాళ్ళు పెద్దవాళ్ళకు, కాలినడకన వెళ్ళేవారు కూర్చున్నవారికి, వాహనముపై ఉన్నవ్యక్తి కాలినడకన వెళ్ళేవారికి, చిన్న సమూహం పెద్ద సమూహానికి సలాం చేయాలి<sup>(1)</sup>."

♦ చిన్నవారు పెద్దవారికి సలాం చేయాలి: ప్రవక్త  గారి ఈ ఆదేశంలో గొప్ప వివేకం గలదు. పెద్దవారు గౌరవమర్యాదలకు హక్కు దారులు. అందుకు చిన్నవారు వారికి సలాం చేయడంలో ముందడుగు వేయాలి. నీవు వయసులో నీకంటే పెద్దవారిని కలిసినప్పుడు నీవు ముందుగా అతనికి సలాం చేయడం నీపై విధిగా ఉంది. అతను నీకంటే పెద్ద వాడైనందు వల్ల నీవు అతన్ని గౌరవిస్తున్నావు అని అతనికి తెలియజేయాలి. ఒకవేళ అతనే నీకు ముందుగా సలాం చేస్తే అతను నీకంటే ఉత్తముడు. అందులో ఏ అనుమానం లేదు.

<sup>1</sup> బుఖారీ/ అల్ ఇస్తిజాన్/ తస్లిముల్ కలీల్ అల్ కసీర్. 6231, 6232. ముస్లిం/ అస్సలాం/ యుస్లిముల్లాకిద్ అలల్ మాషి. తిర్మిజి/ అల్ ఇస్తిజాన్/ మా జాల పీ తస్లిమిల్లాకిద్...

చిన్నవారు పెద్దవారికి సలాం చేయాలి. ఇదే ఆధారంపై పెద్ద ఆలింకు, ముస్లిం పండితునికి ఇంకా ఉన్నత స్థానం కలవారికి నీవు సలాం చేయాలి.

◆ కూర్చున్నవారికి కాలినడకన వెళ్ళేవారు సలాం చేయాలి: ప్రవక్త ﷺ గారి ఈ ఆదేశం ప్రకారం కాలినడకన వెళ్ళేవారు కూర్చున్నవారికి సలాం చేయుట విధిగా ఉంది. కొందరు నడుస్తున్నా, ప్రయాణం చేస్తున్నా, కూర్చున్నా అన్ని స్థితుల్లో ఇతరుల సలాం కొరకు వేచి ఉంటారు. స్వయంగా ముందుకు వెళ్ళి సలాం చేయరు. ఇది చాలా తప్ప. దీని కారణంగా అతను గర్వానికి గురయ్యే అవకాశం ఉంది. ఇందులో సున్నతు పద్ధతి ఏమిటో తప్పక తెలుసుకోవాలి. దాన్ని అనుసరించాలి. నడిచే వ్యక్తియే కూర్చున్న వ్యక్తికి సలాం చేయాలి. ఎందుకంటే ఒక్కోసారి అతనే ఒంటరిగా ఉండవచ్చు. కూర్చున్నవారు కొంతమంది అయి ఉండవచ్చు. నడిచేవ్యక్తి వారి మధ్య యకాయకిగా రావచ్చు.

◆ వాహనముపై ఉన్న వ్యక్తి నడిచివెళ్ళే వ్యక్తికి సలాం చేయాలి: వాహనములో ఉన్న వ్యక్తి నడిచి వెళ్ళే వ్యక్తికి సలాం చేయాలి. ఇందులో కొన్ని సూక్ష్మవిషయాలున్నాయి అని ఫత్ హుల్ బారిలో ఉంది: వాహనములో ఉన్న వ్యక్తి తనకు తాను ఉన్నతుడుగా భావిస్తాడు. అందుకని ఇస్లాం నడిచేవాళ్ళకు సలాం చేయుట అతనిపై విధిగా చేసింది. అతనిలో నమ్రత మరియు మృదుత్వ గుణాలు రావాలని మరియు అహంకార భావానికి గురి కాకూడదని.

◆ చిన్న సమూహం పెద్ద సమూహానికి సలాం చేయాలి: ఒక వ్యక్తి ఒక సమూహం నుండి వెళ్ళుంటే అతను ఆ సమూహానికి సలాం చేయాలి. ఐదుగురు పది మంది మీదుగా పోతున్నప్పుడు ఐదుగురు పది మందికి సలాం చేయాలి. పది మంది ఐదుగురికి కాదు సలాం

చేసింది. "జమాఅతులోని ఒక వ్యక్తి సలాం చేసినా అది వారందరి తరపున సరిపోతుంది. అలాగే కూర్చున్నవారిలో ఏ ఒక్కరు జవాబిచ్చినా అది వారందరి తరపున సరిపోతుంది". ఈ హదీసు అబూదావూద్<sup>(1)</sup>లో ఉంది. దీనికొక సాక్ష్యం ముఅత్త మాలిక్<sup>(2)</sup>లో ఉంది. దాంతో కలసి ఇది హసన్ స్థానానికి చేరుతుంది.

♦ తిర్మిజి<sup>(3)</sup>లో ఉంది ప్రవక్త ﷺ చెప్పారు: "నడిచే వ్యక్తి నిలుచున్న వ్యక్తికి సలాం చేయాలి".

ఇవి ప్రవక్త సల్లల్లాహు అలైహి వసల్లం పద్ధతులు, శిక్షణలు, వివేకములు. ఆయన మనకు మేలైన ప్రతీ విషయాన్ని చేయాలని ప్రోత్సహించారు. ప్రతీ చెడు నుండి వారించారు.

## 2- ముందుగా సలాం చేయటంలోని ఘనత:

عَنْ جَابِرٍ رَضِيَ اللَّهُ عَنْهُ قَالَ: قَالَ رَسُولُ اللَّهِ ﷺ: (يُسَلِّمُ الرَّائِكِبُ عَلَى الْمَاشِيِ وَالْمَاشِيِ عَلَى الْقَاعِدِ وَالْمَاشِيَانِ بَدَأَ فَهُوَ أَفْضَلُ).

"వాహనముపై ఉన్న వ్యక్తి నడుస్తున్న వ్యక్తికి, నడుస్తున్న వ్యక్తి కూర్చున్న వ్యక్తికి సలాం చేయాలి. ఇక ఇద్దరు నడుస్తూ ఎదురెదురుగా కలుసుకున్నప్పుడు ఎవరు సలాం చేయటంలో ముందుంటారో వారే

<sup>1</sup> అబూదావూద్/ అల్అదద్/ మాజాల ఫీ రద్దీల్ వాహిది అనిల్ జమాఅ/ 5210. దీని సనద్ లో సఘద్ బిన్ ఖాలీద్ ఖుజాఈ ఉన్నాడు. అతని గురించి హాఫిజిబ్నీ హాత్త్ తక్రీబ్ 235లో 'జఘఫ్ మిన్సాబిల' అని చెప్పారు. షేఖ్ అల్కాసీ రహిమహుల్లాహ్ ఇతర హదీసుల ఆధారంగా దీనిని హసన్ అని ఇర్వాఉల్ గలీల్ 778లో చెప్పారు.

<sup>2</sup> ముఅత్త 2/959. ఇది ప్రామాణికమైన (సహీ) ముర్సల్ ఉల్లేఖనం.

<sup>3</sup> అల్ ఇస్తీజాన్/ మాజాల ఫీ తస్నీమిర్కాతి.../ 2705. తిర్మిజి హసన్, సహీ అని చెప్పారు.

ఉత్తమములు" అని ప్రవక్త ﷺ చెప్పారని ఇబ్ను హిబ్బాన్<sup>(1)</sup> మరియు బజ్జార్<sup>(2)</sup> జాబీర్ ﷺ నుండి ఉల్లేఖించారు.

(إِنَّ أَوْلَى النَّاسِ بِاللَّهِ مَنْ بَدَأَهُمُ بِالسَّلَامِ).

అబూ ఉమామ షరీఫ్ ﷺ ఉల్లేఖనం ప్రకారం ప్రవక్త ﷺ ప్రవచించారు: "సలాం చేయటంలో ఎవరు ముందంజ వేస్తారో నిశ్చయంగా వారే అల్లాహ్ కు అతి సన్నిహితులు"<sup>(3)</sup>. దీని భావం చాలా స్పష్టంగా ఉంది: ముస్లిములను కలసే వారికి సలాం చేయటంలో ముందంజ వేసేవారు అల్లాహ్ కు చాలా చేరువుగా, ప్రియులుగా మరియు అతి సన్నిహితులుగా ఉంటారు. సహాబా, తాబీకునుల ఉత్తమ గుణం ఇదే. సలాం చేయడంలో ఇతరులకంటే వారే ముందు ముందుగా ఉండేవారు.

ఒక హదీసులో ఉంది: "ప్రశ్నకంటే ముందు సలాం చేయాలి. మీతో ఎవరైనా సలాంకు ముందు ఏదైనా అడుగుతే అతనికి సమాధానం చెప్పకండి"<sup>(4)</sup>. అంటే ఎవరు కూడా సలాంకు ముందు మాట్లాడవద్దు. సలాం చేసిన తరువాత మాట్లాడవచ్చు.

<sup>1</sup> అల్ ఇహ్సాను ఫి తక్రీబి సహీహిబ్నీ హిబ్బాన్ (2/251), నం: 498. దీని ఉల్లేఖకులు నమ్మకస్థులైన ఇమాం ముస్లిం యొక్క ఉల్లేఖకులే. కాని అబుజ్జుబైర్ మదల్లీస్. అతను ఈ హదీసును 'అన్' అని ఉల్లేఖించాడు అని అర్నావుత్ చెప్పారు.

<sup>2</sup> హైసమీ 'అల్ మక్ మల' 8/39లో దీనిని బజ్జార్ ఉల్లేఖించారు. దీని ఉల్లేఖకులు సహీకి సంబంధించిన వారే అని చెప్పారు. షేఖ్ అల్బాన్ ﷺ సహీ అని చెప్పారు. సహీహుత్తర్గీబ్ 2704.

<sup>3</sup> అబూ దావూద్/ అల్ అదబ్/ ఫి ఫజ్లి మన్ బదలస్ సులూం/ 5197. అహ్మద్ 5/254, 261, 264, 269.

<sup>4</sup> ఈ పదాలు కామిల్ 2/303లో ఇబ్ను అదీ ఉల్లేఖించారు. కాని దీని సనద్ జుఖఫ్ ఉంది. తబ్రానీ ఔసత్ లో ఉల్లేఖించారు. అయితే హైసమీ అల్ మక్ మల 8/35లో చెప్పాడు: దీని సనద్ షురంషరలో హూసన్ బీన్ ముహమ్మద్ అబుత్తయ్యబ్ ఉన్నాడు =

కలదా బిన్ హాబల్ చెప్పారు: పాలు, జున్ను, లేడి మరియు చిన్నజాతి దోసకాయలిచ్చి సుఫ్వాన్ బిన్ ఉమయ్య అతన్ని ప్రవక్త ﷺ వద్దకు పంపాడు. అప్పుడు ప్రవక్త ﷺ మక్కాలోని ఎగువ ప్రాంతములో ఉండిరి. నేను ఆయన ఉన్న గదిలోకి ప్రవేశించాను, సలాము చేయలేదు మరియు అనుమతి కోరలేదు. ప్రవక్త ﷺ చెప్పారు: "తిరిగి వెళ్ళు, అస్సలాము అలైకుం అని పలికిన తర్వాత "లోనికి రావచ్చా?" అని అనుమతి అడుగు"<sup>(1)</sup>.

నిరక్షరాసుల సంఘం... {ఆయనే నిరక్షరాస్యులలో ఒక ప్రవక్తను స్వయంగా వారి నుండే లేపాడు. ఆ ప్రవక్త వారికి ఆయన ఆయతులను వినిపిస్తున్నాడు. వారి జీవితాలను తీర్చిదిద్దుతున్నాడు, వారికి గ్రంథాన్నీ, వివేకాన్నీ బోధిస్తున్నాడు. వాస్తవానికి దీనికి పూర్వం వారు పూర్తిగా మార్గం తప్పి ఉన్నారు}. (జుముల 62: 2). అల్లాహ్ ఈ జాతిలో ప్రవక్తను పంపాడు. ఆయన వారిని తీర్చిదిద్ది, వారికి ధర్మ జ్ఞానం నేర్పడానికి, ఉన్నత మర్యాదలు, ఉత్తమ గుణాలు నేర్పడానికి.

పైన పేర్కొనబడిన కలదా హదీసు ద్వారా బోధపడేదేమిటంటే: సలాం ప్రవేశానికి, మాటకు ఒకటిమిటి సర్వానికి ముందు ఉండాలి.

అబ్దుల్లాహ్ బిన్ బుస్రీ ఉల్లేఖనం ప్రకారం: ప్రవక్త సల్లల్లాహు అలైహి వసల్లం ఎవరింటికైనా వచ్చినప్పుడు తలుపుకు ఎదురుగా

= అతడు కజ్జాబ్ (అబద్ధికుడు). ఇబ్నుస్సీనీ మరో విధంగా ఉల్లేఖించారు. దాని పదాలు ఇలా ఉన్నాయి: "సలాంకు ముందు మాటనారంభించేవానికి జవాబు ఇవ్వకండి". చూడండి: అమలుల్ యామి వల్లెల 214. షేఖ్ అల్లాస్నీ రహిమహుల్లాహ్ దీని సనదును హసన్ అని చెప్పారు. సహీహ్: 816.

<sup>1</sup> తిర్మిజి/ అల్ ఇస్తిఅజాన్/ మాజాల ఫిత్నాస్సిం కబ్బల్ ఇస్తిఅజాన్/ 2710. అబూదావూద్/ అల్ అదద్/ కైఫర్ ఇస్తిఅజాన్/ 5176. అహ్మద్ 3/414. షేఖ్ అల్లాస్నీ రహిమహుల్లాహ్ ఇది సహీ అని చెప్పారు. సహీహ్ 818.

నిలబడేవారు కాదు. దాని కుడి ప్రక్కన లేక ఎడమ ప్రక్కన ఉండేవారు. అస్సలాము అలైకుం, అస్సలాము అలైకుం అనేవారు<sup>(1)</sup>

కలిసిన వారికి సలాం చేయడంలో ముందంజ వేయటం ప్రవక్త అలవాటు. ఇలాంటి అవకాశాన్ని మరీమరీ పొందాలని కాంక్షించేవారు. అహంభావానికి గురైనవారి లాగా కాదు. వారైతే ప్రజల నుండి సలాం వినడానికే ప్రయత్నిస్తుంటారు.

సలాం చేసే వ్యక్తి 'అస్సలాము అలైకుం వ రహ్మాతుల్లాహి వ బరకాతుహు' అని ప్రారంభించాలి. జవాబిచ్చే వ్యక్తి 'వఅలైకుముస్సలాం' అని ప్రారంభించాలి. ఈ పద్ధతిని నవవీ మరియు ఇబ్నుల్ ఖయ్యమ్ రుజువు చేశారు. ఇది 'అలైకుముస్సలాం' కంటే చాలా మంచిది, ఉత్తమం.

సలాం చేసే వ్యక్తి 'అలైకస్సలాం' అనటం మంచిది కాదు. అబూ జరియ్యిల్ హుజైమ్ చెప్పారు: నేను ప్రవక్త వద్దకు వచ్చి, అలైకస్సలాం యా రసూలుల్లాహి అని అన్నాను. అలైకస్సలాం అనకు, అలైకస్సలాం అని మృతులకు సలాం చేయబడుతుంది అని ప్రవక్త చెప్పారు<sup>(2)</sup>.

ఇక నుండి అలైకస్సలాం పదాలను మానుకోవాలి. వారు తమ మృతులకు ఈ పదాలతో సలాం చేసేవారు. ప్రవక్త ﷺ కూడా ఈ పద్ధతిని అసహ్యించుకున్నారు. ఆయన ﷺ అసహ్యించుకున్నారు గనక ఈ పదాలతో సలాం చేసే వ్యక్తికి జవాబివ్వ కూడదు. (చూడండి: జాదుల్ మఆద్ 2/420, 421).

<sup>1</sup> అబూ దావూద్/ అల్అదద్/ కమ్ మర్ర యుసల్లిముర్రజులు ఫిల్ ఇస్తిఅజాన్/ 5186. షేఖ్ అల్బానీ రహీమహుల్లాహి దీనిని ధృవపరిచారు. సహీహుల్ జామి 4638.

<sup>2</sup> అబూదావూద్/ అల్అదద్/ కరాయహియతు అయ్యకూల అలైకస్సలాం/ 5209. తిర్మిజి/ అల్ఇస్తిఅజాన్/ మాజ్అ ఫీ కరాహియతి.../2722. అహ్మద్ 5/63,64. సహీహుల్ జామి: 7402లో షేఖ్ అల్బానీ రహీమహుల్లాహి సహీ అన్నారు.

### 3- సభల్లో సలాం పద్ధతులు

عَنْ أَبِي هُرَيْرَةَ رضي الله عنه قَالَ: قَالَ رَسُولُ اللَّهِ ﷺ: (إِذَا قَعَدَ أَحَدُكُمْ فَلْيَسَلِّمْ وَإِذَا قَامَ فَلْيَسَلِّمْ فَلْيَسَلِّتِ الْأُولَىٰ أَحَقَّ مِنَ الْآخِرَةِ).

“మీలో ఎవరైనా (ఏదైనా సభలోకి) ప్రవేశిస్తే సలాం చేయాలి. అక్కడి నుండి లేచి పోవాలనుకున్నప్పుడు కూడా సలాం చేయాలి. తుదిసారి చేసేది తొలిసారిదానికంటే ప్రాముఖ్యత గలది” (1).

దీని అర్థం చాలా స్పష్టంగా ఉంది: నీవు ఏదైనా సమావేశం, సభ నుండి వెళ్ళా నీ సోదరులతో, మిత్రులతో వీడ్కోలు తీసుకుంటూ అస్సలాము అలైకుం వ రహ్మాతుల్లాహి వ బరకాతుహు అను. ఈ సున్నతును చాలా మంది ముస్లిములు మరచిపోయి ఉన్నారు. ఫీ అమానిల్లాహ్, అస్తాదిఉకుముల్లాహ్ లాంటి పదాలంటుంటారు. కాని ప్రవక్తతో రుజువైన ఈ గొప్ప సున్నతును వదిలేస్తున్నారు.

అబూ దావూదు(2)లో రెండు సనదులతో -ఒకటి: మర్యా సహీ సనద్ తో, మరొకటి: మౌఖూఫ్ జఈఫ్ సనద్ తో- వచ్చిన హదీసు ఇలా ఉంది:

عَنْ أَبِي هُرَيْرَةَ رضي الله عنه عَنْ رَسُولِ اللَّهِ ﷺ قَالَ: (إِذَا لَقِيَ أَحَدُكُمْ أَخَاهُ فَلْيَسَلِّمْ عَلَيْهِ فَإِنْ حَالَتْ بَيْنَهُمَا شَجَرَةٌ أَوْ جِدَارٌ أَوْ حَجَرٌ نَمَّ لِقَائِهِ فَلْيَسَلِّمْ عَلَيْهِ).

<sup>1</sup> సూనన్ నిసాయి కుబ్రా 6/100. దీని భావంలో ఉంది: అబూదావూద్/ అల్అదబ్/ ఫిస్సలామి ఇజా కామ మినల్ మజ్లిస్/ 5208. తిర్మిజి/ అల్ఇస్సీబాన్/ మాజాల ఫిత్తన్నీమి ఇందల్ కియాం.../ 2706. అదబుల్ ముస్తదీ లిల్ బుఖారీ 1007, 1008. ముస్నదుల్ హుమైది 1162. అల్ఇహ్సాన్ ఫీ తక్రీబి సహీ ఇబ్నీ హిబ్బాన్ 2/247. నం 494,495,496లలో దీని సనదును అర్నాఉత్ హసన్ అని చెప్పారు.

<sup>2</sup> అబూదావూద్/ అల్అదబ్/ ఫిరజలి యుఫారిముర్రజుల...../5200.



‘మీలో ఎవరైనా తన నోదరుడ్ని కలిసినప్పుడు అతనికి సలాం చేయాలి. కలిసి వెళ్తుండగా ఇద్దరి మధ్యలో ఏదైనా చెట్టు, గోడ లేదా పెద్దరాయి అడ్డు వచ్చి మళ్ళీ కలుసుకుంటే సలాం చేయాలి’. ఈ పద్ధతి ప్రవక్త సహచరుల్లో ఉండింది. అనసు రజియల్లాహు తెలిపారు: ప్రవక్త ﷺ సహచరులు కలిసి నడుస్తుండేవారు, ఏదైనా చెట్టు లేదా కొమ్మ అడ్డు వస్తే కుడి, ఎడమ వైపుల్లో విడిపోయి మళ్ళీ కలుసు కున్నప్పుడు మళ్ళీ సలాం చేసుకునేవారు<sup>(1)</sup>. దీని ఆధారంగానే సమావేశాల్లో వచ్చిపోయే వ్యక్తి వచ్చిపోయినప్పుడల్లా సలాం చేయాలి. ఇది ఓ మంచి కార్యం. దీని కర్తకు పుణ్యం లభిస్తుంది.

#### 4- మస్జిదులో ప్రవేశించినప్పుడు సలాం పద్ధతులు:

ఇబ్నూల్ ఖయ్యమ్ చెప్పారు: ‘ప్రవక్త సల్లల్లాహు అలైహి వసల్లం పద్ధతుల్లో ఒకటి: మస్జిదులో ప్రవేశించు వ్యక్తి తహాయ్యతుల్ మస్జిద్ రెండు రకాతులు చేయాలి. ఆ తరువాత వచ్చి అందులో ఉన్నవారికి సలాం చేయాలి. ఆయన దీనికి ఆధారం నమాజులో పొరఫాటు జరిగిన సహాబీ రిఫాఅ యొక్క హదీసును ప్రస్తావించారు. ఆయన నమాజు చేసి వచ్చి ప్రవక్తకు సలాం చేశారు. ప్రవక్త అతని సలాంకు జవాబు పలికి నీవు మళ్ళీ నమాజు చెయ్యి, నీవు నమాజు చేయలేదు. అని చెప్పారు(2). ఇది వారి అభిప్రాయం, కాని రిఫాఅ సహాబీ మస్జిదులో ప్రవేశించిన తరువాత సలాం చేయలేదని ఏ ఆధారమూ

<sup>1</sup> తబ్రానీ ఉల్లేఖిందారని, దీని సనద్ హాసన్ అని హైసమీ మజ్మూఉజ్జవాయిద్ 8/37 లో పేర్కొన్నాడు. అమలుల్ యామి వల్లెల లిబ్నీస్సినీ: 245. అదబుల్ ముఫ్తద్: 1011.

<sup>2</sup> బుఖారీ/ అల్ఐమాన్ వన్నుజుర్/ ఇజా హాసన నాసియన్.../ 6667. ముస్లిం/ అస్సలాహ్/ వుజుబు కిరాఅతిల్ ఫాతిహా.../ 397.

లేదు. బహుశా అతను మస్జిదు మూలలో నమాజు చేసి ప్రవక్త వద్దకు వచ్చి సలాం చేసి ఉండవచ్చు. నిజం ఏమిటంటే మనిషి మస్జిదులో ప్రవేశించి, ముందు సలాం చేయాలి. పిదప నమాజు చేయాలి.

నీవు నమాజులో ఉన్నప్పుడు -అది ఫరజు, సున్నతు, నఫిలు ఏ నమాజైనా సరే- ఎవరైనా ముస్లిం సలాం చేస్తే, దాని జవాబు నోటితో కాకుండా చేతి సైగతో ఇవ్వాలి<sup>(1)</sup>. అయితే దాని పద్ధతి ఇది: కుడి చెయ్యి అరచేతి లోపలి భాగాన్ని ధూమి వైపు, పై భాగాన్ని తన ముఖము వైపు చేయాలి. బొటనవ్రేళితో సైగ చేయమని కొందరు విద్వాంసులు చెప్పారు. కాని చేత్తో సైగ విషయమే నిజమైనది, నిర్ధారితమైనది.

### 5- ఇంటివారికి సలాం చేసే పద్ధతి:

ప్రవక్త ﷺ రాత్రి సమయంలో ఇంట్లోకి ప్రవేశించినప్పుడు పడుకునేవారు మేల్కోకుండా, మేల్కోని ఉన్నవారు వినేవిధంగా సలాం చేసేవారు<sup>(2)</sup>. ఏ మనిషి కూడా తన ఇంట్లో ప్రవేశించి గట్టిగా, వారికి ఇబ్బంది కలుగు విధంగా సలాం చేయకూడదు. చూడండి ప్రవక్తగారి మృదుత్వాన్ని, మెత్తదనాన్ని.

ఇక మాటకు ముందే సలాం (అస్సలాము కబ్లల్ కలాం) అన్న హదీసు నిరాధారమైనది. ప్రవక్త వరకు దీని పరంపర ప్రామాణికంగా లేదు. ఇమాం తిర్మిజి رحمته<sup>(3)</sup> జాబిర్ رضي الله عنه తో ఉల్లేఖించారు. కాని దీని

<sup>1</sup> ముస్లిం/ అల్ మసాజిద్/ తహ్సీముల్ కలామి ఫిస్సలా/ 540.

<sup>2</sup> ముస్లిం/ అల్అప్రబ/ ఇక్రాముజ్జైవ్/ 2055.

<sup>3</sup> అల్ఇస్తిఅజాన్/ మాజాల ఫిస్సలామి కబ్లల్ కలాం/ 2699. తిర్మిజి ఈ హదీసును మున్కర్ అని చెప్పారు. (షిఖ్ అల్బానీ రహిమహుల్లాహ్ దీనిని హాసన్ అని చెప్పారు. అయితే విషయమేమిటంటే 'అస్సలాము కబ్లల్ కలామ్' హదీసు మాత్రం ఇతర=

సనదులో అంబస బిన్ అబ్దురహ్మాన్ ఉన్నాడు. అతడు (మత్తూక్). అతను (వజ్జాల్) అని అబూ హాతిం చెప్పాడు. అలాగే అంబస యొక్క గురువు ముహమ్మద్ బిన్ జాజాన్ కూడా (మత్తూక్). అందుకు ఈ హదీసు బాతిల్ (చెల్లనిది, నిరాధారమైనది).

### 6- ముస్లిమేతరులకు సలాం చేయటం?

గ్రంథమివ్వబడినవారికి ప్రవక్త సల్లల్లాహు అలైహి వసల్లం సలాం చేసేవారు కారు. ఆయన ఇలా సెలవిచ్చారు: "యూదులు, క్రైస్తవులకు సలాం చేయడంలో మీరు ముందు పడకండి"<sup>(1)</sup>. యూద, క్రైస్తవుల చుట్టుప్రక్కన ఉన్నవారు స్వయంగా వారికి సలాం చేయకూడదు. కాని వారు సాలం చేస్తే, వలెకుం అనాలి.

ముస్లిములు, ముస్లిములు, బహుదైవారాధకులు మరియు యూదులు కలిసి కూర్చున్న ఒక సమావేశం మీదుగా ఒకసారి ప్రవక్త సల్లల్లాహు అలైహి వసల్లం సాగిపోయారు. వారికి సలాం చేశారు<sup>(2)</sup>. నీవు ఏదైనా సభ, సమావేశము నుండి దాటుతూ ఉంటే అందులో ముస్లిములు (ముస్లిములు ఉండడం తప్పనిసరి) యూదులు, క్రైస్తవులు కలిసి ఉంటే వారికి నీవు ధర్మ రీత్యా

=ఆధారాలతో కలిసి హసన్ స్థానానికి చేరుకుంది. కాని దానితో కలిసిఉన్న మరే వాక్యం అది మోజు, బాతిల్).

<sup>1</sup> ముస్లిం/ అస్సలాం/ అన్నహ్య అన్ ఇబ్దిదాఇ అహ్మిల్ కితాబి.../ 2167 అబూదావూద్/ అల్ అదద్/ ఫిస్సలామి అలా అహ్మిల్/ 5205. తిర్మిజి/ అస్సియరు అన్ రసూలిల్లాహ్/ 1602.

<sup>2</sup> బుఖారీ/ తప్పీర్/ వలతస్మఉన్న మినల్లజీన.../ 4566. ముస్లిం/ అల్ జిహాద్/ ఫి దుఆఇన్నబియ్య.../ 1798. అహ్మద్ 5/203.

చేయవలసిన సలాం (అంటే అస్సలాము అలైకుం వ రహ్మాతుల్లాహి వ బరకాతుహు) చేయవచ్చును.

ప్రవక్త ﷺ హరిక్లిస్ రాజుకు వ్రాసిన పత్రములో 'అస్సలాము అలా మనిత్తబఅల్ హుదా' అని సందోధించారు<sup>(1)</sup>. ఇలాంటి సలాం ప్రస్తావన ఖుర్ఆనులో కూడా వచ్చి ఉంది. ప్రవక్త మూసా అలైహిస్సలాం ఫిర్బెనుకు చెప్పిన విషయం: {వస్సలాము అలా మనిత్తబఅల్ హుదా}. (తాహ్: 47). మీరు యూదులు, క్రైస్తవులకు సలాం చేసినప్పుడు, లేదా వారికి పత్రము వ్రాయునప్పుడు "అస్సలాము అలా మనిత్తబఅల్ హుదా" వ్రాయండి. కాని అస్సలాము అలైకుం అని ఆరంభించకండి.

### 7- అపరాధి తొబా చేయనంత వరకు సలాం విడనాడటం:

ఎవరైనా ఏదైనా అపరాధం చేస్తే అతను దాని నుండి (శుశ్చాత్తాపం చెంది) తొబా చేయనంత వరకు ప్రవక్త సల్లల్లాహు అలైహి వసల్లం సలాం చేసేవారు కారు, జవాబు సయితం ఇచ్చేవారు కారు. ఆయన ﷺ కఅద్ బిన్ మాలిక్ రజియల్లాహు అన్హు మరియు అతని ఇద్దరి మిత్రుల పట్ల అలాగే ప్రవర్తించారు. ప్రవక్త ﷺ వారికి సలాం చేసేవారు కాదు. ఆ విషయాన్ని స్వయంగా కఅద్ ﷺ ఇలా తెలిపారు: 'నేను ప్రవక్త ﷺ కు సలాం చేసేవాణ్ణి, ఆయన నా సలాంకు సమాధానం ఇచ్చారా లేదా అనేది నాకు తెలియదు. కనీసం ఆయన పెదవులైనా కదిలాయా లేదా నాకు తెలియకపోయేది'<sup>(2)</sup>.

<sup>1</sup> బుఖారీ/ బద్ఉల్ వహీ/ బద్ఉల్ వహీ/ 7. ముస్లిం/ అల్జిహాద్/ కితాబున్నబియ్యి లిహిరకల్/ 1773.

<sup>2</sup> బుఖారీ/ అల్మగాజి/ హదీసు కఅద్/ 4418. ముస్లిం/ అత్తొబా/ హదీసు తొబతు కఅద్.../ 2769. అహ్మద్ 3/459,460.

ఇదే విధంగా సృష్టంగా బిద్అత్ పనులు చేస్తున్న బిద్అతీకి. ముందు అతనికి ఉపదేశాలు చేస్తూ ఉండాలి. బిద్అత్ యొక్క కీడును గురించి హెచ్చరిస్తూ ఉండాలి. దాన్ని విడనాడమని ప్రోత్సహించాలి. ఈ ప్రయత్నాలన్నీ సఫలం కాకుంటే అతను దాన్ని విడనాడి తౌబా చేయనంత వరకూ అతనితో దూరముండాలి. అతనికి సలాం చేయకూడదు, అతని సలాముకు జవాబివ్వకూడదు.

అదే విధంగా మస్జిదు పక్కనే, ఆరోగ్యంగా ఉండి, అకారణంగా నమాజు జమాఅతుతో (సామూహికంగా) చేయనివాడు. అతనికి మంచి విధంగా నచ్చజెప్పిన తర్వాత కూడా సామూహిక నమాజుకు హాజరు కాకున్నట్లైతే అతనికి సలాం చేయటం మానుకోవాలి. అతని సలాంకు జవాబు కూడా ఇవ్వకూడదు.

అబూ అయ్యూబ్ అన్నారీ رضي الله عنه ఉల్లేఖనలో ప్రవక్త صلى الله عليه وسلم చెప్పారు: "ఒక ముస్లిం మరో ముస్లింతో మూడు రోజుల కంటే ఎక్కువగా సంబంధాలు త్రెంచుకొని ఉండటం, ఇద్దరూ దారిలో కలిసినప్పుడు ఎడముఖం పెడముఖంగా తప్పకోవటం ధర్మసమ్మతం కాదు. వారిద్దరిలో ఎవరు ముందుగా సలాం చేస్తారో వారే ఉత్తములు"<sup>(1)</sup>. ఇది ప్రాపంచిక విషయాల్లో. ఐహిక విషయాల కోపతాపాలు మూడు రోజుల్లో అంతమయి పోవాలి. ఆ తరువాత మాట్లాడక పోవడం నిషిద్దం. కాని ధర్మపరంగానయితే మూడు రోజులకు అంతం కాదు. తౌబా చేసి తన బిద్అత్, దుర్మార్గాన్ని వీడితేనే అంతమయ్యేది.



<sup>1</sup> బుఖారీ/ అల్అదద్/ అల్ హిజ్ర/ 6077. ముస్లిం/ అల్బిర్/ తస్తీముల్ హజ్జీ/ 2560.

## రెండవది: ఆహ్వాన స్వీకారం



### 1- ముస్లిం ఆహ్వానాన్ని స్వీకరించటం విధి:

ప్రేమ మార్గాల్లో ప్రవక్త సల్లల్లాహు అలైహి వసల్లం యొక్క ఈ ప్రవచనం: "అతను (భోజనానికి) ఆహ్వానిస్తే ఆహ్వానాన్ని స్వీకరించు".

కొన్ని ఆహ్వానాలను స్వీకరించటం విధిగా ఉంటే, కొన్నిటిని స్వీకరించటం సున్నత. మరి కొన్నిటి స్వీకారం నిషిద్ధం కూడా.

స్వీకరించటం విధిగా ఉన్న ఆహ్వానాలు: పెళ్ళి పేలుపు. [అచ్చట ఏలాంటి ధర్మవ్యతిరేక కార్యం లేనప్పుడు]. ఇబ్ను ఉమర్  ఉల్లేఖనంలో ప్రవక్త  ఇలా ఉపదేశించారు: "మీలో ఎవరికైనా వలీమ ఆహ్వానం వస్తే అతను దాన్ని స్వీకరించాలి"<sup>(1)</sup>. ముస్లింలొని మరో ఉల్లేఖనంలో ఉంది: "మీలో ఎవరైనా తన సోదరున్ని ఆహ్వానిస్తే అతను దాన్ని స్వీకరించాలి. అది పెళ్ళి పేలువైనా ఇంకేదైనా సరే. ఇందులో (స్వీకరించండి) అనే ఆదేశం, విధిగా ఉన్నట్లు సూచిస్తుంది. అంటే ధర్మానికి వ్యతిరేకమైన ఏ కార్యాలు లేనప్పుడు వలీమా పేలుపును స్వీకరించుట మీపై విధిగా ఉంది.

### 2- ఆహ్వాన పద్ధతులు:

عَنْ أَبِي هُرَيْرَةَ  أَنَّ النَّبِيَّ  قَالَ: (سُرُّ الطَّعَامِ طَعَامٌ الْوَلِيمَةُ يُنْتَهَى مِنْ بَأْتِيهَا وَيُدْعَى إِلَيْهَا مِنْ بَابِهَا وَمَنْ لَمْ يُجِبِ الدَّعْوَةَ فَقَدْ عَصَى اللَّهَ وَرَسُولَهُ).

<sup>1</sup> బుఖారీ/ అన్నికాహ్/ హక్కు ఇజాబతిల్ వలీమ/ 5173. ముస్లిం/ అన్నికాహ్/ అల్అమ్ బి ఇజాబతిద్దాఈ.../ 1429.

ప్రవక్త సల్లల్లాహు అలైహి వసల్లం ఉపదేశించారని అబూ హురైరా రజియల్లాహు అన్హు ఉల్లేఖించారు: "భోజనాల్లో అతి చెడ్డ భోజనం ఏ వలీమా భోజనం అంటే అందులో వచ్చేవారు పీలవబడరు. రాని వాళ్ళను ఆహ్వానించటం జరుగుతుంది. ఇక ఎవరు ఆ పీలుపును అంగీకరించరో అతను అల్లాహ్ మరియు ప్రవక్త అవిధేయతకు గురి అయినట్లే" (1). శ్రీమంతులను ఆహ్వానించి, బీదవాళ్ళను దూరం చేసి, ప్రదర్శనాబుద్ధితో, పేరు ప్రఖ్యాతుల కొరకు చేయబడే వలీమాలు చాలా చెడ్డవి.

'మీలో ఎవరికైనా పీలుపు వస్తే అతను దాన్ని స్వీకరించి, అందులో పాల్గొనాలి. (ఆకలి ఉండి) ఇష్టముంటే తినాలి. ఇష్టము లేకుంటే మానాలి" (2). ఉద్దేశమేమిటంటే నీవు అందులో పాల్గొనాలి. తినాలి అని కాదు. ఈ రొజుల్లో కొందరు, వారికి వలీమా పీలుపు ఇవ్వబడేనప్పుడు, 'నేను రాలేను, నేను తిన్నాను'. లేదా 'నేను తినదలుచుకోలేదు' అని అంటారు. ఇలా అనడం తప్ప. నీవు అందులో పాల్గొని తినడం కాదు అసలుద్దేశం. వారికి దుఆ ఇవ్వడం. వారితో మాట్లాడటం. వారి ఆ శుభకార్యంలో వారికి సహాయపడి, వారి పట్ల ప్రేమ, అప్యాయత చూపటం. మన పూర్వ పుణ్యాత్ములు రోజూ (ఉపవాసం) ఉన్నప్పటికీ ఆహ్వానం స్వీకరించి, వారి కార్యంలో హాజరయ్యేవారు. ఆ ఇంటివారితో తమ ఉత్తమ గుణాలతో మెలిగి వారిని ఆశీర్వదించేవారు.

ఇబ్ను మసూద్ رضي الله عنه ద్వారా మర్బూ ఉల్లేఖనం ఉంది: "మొదటి రోజు వలీమా భోజనం వాస్తవమైనది. రెండవ రోజు వలీమా భోజనం

<sup>1</sup> ముస్లిం/ అన్నికాహ్/ అల్అమ్మ బిఇజాబతిద్దాఈ.../ 1432. బుఖారీ/ అన్నికాహ్/ మస్ తరకద్దావ.../ 5177. <sup>2</sup> ముస్లిం/ =/ =/1430.

సున్నత. మూడవ రోజు వలీమా భోజనం పేరు ప్రఖ్యాతుల కొరకు చేయబడునది. పేరు ప్రఖ్యాతుల కొరకు చేసేవాని ఆ ఉద్దేశం ఇక్కడే పూర్తి కావచ్చు. కాని పరలోకంలో నష్టమే కలుగుతుంది. ఈ హదీసును ఇమాం అబూదావూద్, ఇమాం అహ్మదులు<sup>(1)</sup> ఉల్లేఖించారు. దీని సనదులో ఒక ఉల్లేఖకుడు 'మజ్ హూల్' ఉన్నాడు. అందువల్ల ఇది జఈఫ్ (బలహీన) హదీసు. ఇమాం బుఖారీ దృష్టిలో కూడా ఇది జఈఫ్. బుఖారీయే తన సహీ (బుఖారీ)లో "ప్రవక్త సల్లల్లాహు అలైహి వసల్లం వలీమా విషయంలో ఒక, రెండు రోజులు నిర్ణయించలేదు" అని ఉల్లేఖించారు. అందుకే అవసరాన్ని బట్టి ఒకటి, రెండు, మూడు రోజుల వరకు కూడా వలీమా చేయవచ్చు. కాని ధర్మానికి చేరువుగా ఉన్నది ఒక్క రోజు. ఒక్క వలీమా.

మరి అచ్చట ఏలాంటి ధర్మవ్యతిరేకత లేకుంటే ఆ ఆహ్వానాన్ని స్వీకరించాలి.

ఒకరికంటే ఎక్కువ మంది ఆహ్వానించినప్పుడు ఎవరు ముందు ఆహ్వానించారో వారి ఆహ్వానాన్నే స్వీకరించాలి. రెండోవారికి ఇలా స్పష్టంగా చెప్పాలి: ఫలానా వ్యక్తి మీ కంటే ముందు ఆహ్వానించారు గనక మీ వద్దకు రాలేను. ఇద్దరూ ఒకే సందర్భంలో ఆహ్వానిస్తున్నప్పుడు, దగ్గరి బంధువు పిలుపును స్వీకరించు. రక్త సంబంధికుడు మరియు పొరుగువారిద్దరు ఒకేసారి ఆహ్వానించినప్పుడు రక్తసంబంధికుని వద్దకు వెళ్ళు.

ధర్మవిరుద్ధ కార్యాలు అందులో ఏమైనా ఉంటే పాల్గొనకూడదన్న విషయం ముందే చెప్పడం జరిగింది. అయితే ఎవరైనా వాటిని ఖండించగలుగుతే అతను పాల్గొనవచ్చును.

<sup>1</sup> అబూ దావూద్/ అల్అత్ఇమ/ పీ కమ్ తుస్సహబుల్ వలీమ/ 3745. అహ్మద్ 5/28. షేఖ్ అల్బాన్ ~~అల్~~ జఈఫుల్ జామి 3616లో దీన్ని జఈఫ్ అని చెప్పారు.



## మూడవది: జన శ్రేయోభిలాష ధర్మానికి పునాది

### 1- జన శ్రేయోభిలాష తప్పనిసరి:

ప్రవక్త ﷺ ప్రవచనం: "అతను నీ ద్వారా ఏదయినా మేలును కాంక్షిస్తే దాన్ని అందజేయ్యి". ఇది మూడవ పునాది. దీని గురించి మనకు ప్రవక్త ﷺ స్పష్టంగా బోధించారు. ఇదే ప్రేమ చిహ్నం. ఇది మనలోని ప్రతి ఒక్కరిపై విధిగా ఉంది.

పండితుల దృష్టిలో శ్రేయోభిలాష తప్పనిసరి. ప్రవక్త ﷺ గారి ఈ హదీసు ఆధారంగా:


عَنْ تَمِيمِ الدَّارِيِّ رضي الله عنه أَنَّ النَّبِيَّ ﷺ قَالَ: (الدِّينُ النَّصِيحَةُ) قُلْنَا: لِمَ؟ قَالَ: لِلَّهِ وَلِلْكَتَابِ وَلِرَسُولِهِ وَلِلْأُمَّةِ الْمُسْلِمِينَ وَعَآمَّتِهِمْ).

ప్రవక్త ﷺ ప్రవచించారని తమీం బిన్ ఔస్ అద్దారి رضي الله عنه ఉల్లేఖించారు: "దీన్ (ధర్మం) చిత్తశుద్ధితో కూడిన శ్రేయోభిలాషకు మారుపేరు". (ప్రవక్త ﷺ ఇలా మూడు సార్లు అన్నారు). ఈ శ్రేయోభిలాష ఎవరి పట్ల? అని మేమడిగాము. "అల్లాహ్ పట్ల, ఆయన గ్రంథం పట్ల, ముస్లిముల నాయకుని పట్ల వారి సామాన్య ప్రజల పట్ల" అని ప్రవక్త బదులిచ్చారు<sup>(1)</sup>.

ప్రవక్త గారి మరో హదీసు కూడా శ్రేయోభిలాష గురించి బోధిస్తుంది: "నీ నోదరుడు దౌర్జన్యపురుడైనా లేక బాధితుడైనా అతనికి సహాయపడు" అని ఆయన ﷺ బోధించారు. 'ప్రవక్తా! దౌర్జన్యానికి గురైన పక్షంలో సహాయం చేయడమంటే తెలిసిందే, అది చేస్తునే ఉంటాము, అయితే దౌర్జన్యపురుడైన పక్షంలో ఎలా సహాయపడాలి అని సహచరులన్నారు.

<sup>1</sup> ముస్లిం/ అల్-ఉమాన్/ అన్నద్దీన్ అన్నసీహ/ 55.

అప్పుడు ప్రవక్త చెప్పారు: "దౌర్జన్యం చేయకుండా అతని చేతులను పట్టుకోండి. ఇదే అతనికి చేయవలసిన సహాయం"<sup>(1)</sup>.

మనము పరస్పరం శ్రేయోభిలాషులై ఉండడం తప్పనిసరి. మనిషి లోపాలు, కొరత లేకుండా ఉండలేదు. మన అనేక పనుల్లో మనందరి వల్ల ఏదో తప్ప జరుగుతూనే ఉంటుంది. తప్పల్లేని జీవితం ప్రవక్తలదే కదా. అలాంటప్పుడు ఎవరైనా తన సోదరుణ్ణి ఏదైనా విషయంలో, ప్రయత్నంలో, విధానంలో, కార్యంలో తప్ప చేస్తుండగా చూస్తే అతనిపై ఉన్న బాధ్యతేమిటంటే అతని వద్దకు వెళ్ళి అతనికి ఉపదేశించి, అతనికి మేలు చేయాలి. ఇలా మేలు చేసేవాడు ప్రేమ, దుఃఖ, సంతోషం మరియు స్వాగతమే పొందుతాడు. అలీ  అనేవారు: విశ్వాసులు పరస్పరం శ్రేయోభిలాషులు. వంచకులు (మునాఫీకులు) పరస్పరం మోసగాళ్ళు.

తెలుసుకోండి! ఎవరైనా తన సోదరులను విమర్శిస్తూ, సభల్లో, నలుగురి మధ్యా వారి గురించి చెప్పకుంటూ, వారి మాన మర్యాదలను మంట గలుపుతూ వారి వద్దకు వెళ్ళి వారి ముందు వారిలో ఉన్న లోపాల్ని చూపి వారిని సరిదిద్దకుండా, వారి పట్ల సదభిలాష కలిగి ఉండని వ్యక్తిని నీవు చూసినప్పుడు అతను అల్లాహ్ ను, ఆయన ప్రవక్తను మరియు విశ్వాసులను మోసగించువాడు అని తెలుసుకో!

విశ్వాసుని గుణమే ఇదండీ: తన సోదరునిలో ఉన్న తప్ప, లోపాన్ని దూరము చేయాలనుకున్నప్పుడు అతని వద్దకు వెళ్ళి ఒంటరిగా కలిసి (నలుగురిలో కాదు), తను అతని పట్ల మేలు కోరుతున్నట్లుగా తెలియజేస్తూ, అతనిపై కనికరం చూపుతూ, మృదుభావంతో అతన్ని మంచి దారిన బెడతాడు. ఇలాంటి వాడే వాస్తవంగా శ్రేయోభిలాషి.

<sup>1</sup> బుఖారీ/ అల్ మజాలిమ్/ అఇన్ అఖాక జాలిమన్/ 2444. ముస్లిం/ అల్ బిర్.../ ఉన్నుల్ అఖ జాలిమన్.../ 2584.

ఇలా గాకుండా ఎవరు తన నోదరున్ని అవమానపరచగోరుతారో అల్లాహ్ యే వారి దుశ్చేష్టల నుండి కాపాడేవాడు. అల్లాహ్ అలాంటి వారికి చాలు. వారి ఉద్దేశాల్ని ఎరిగేవాడు అల్లాహ్ యే.

దివ్యగ్రంథం ఖుర్ఆనులో అల్లాహ్ ప్రవక్తల ప్రచార విధానాన్ని తెలిపాడు. వారి ప్రచారంలో శ్రేయోభిలాష ఉట్టపడేది. ఇదిగో చూడండి ప్రవక్త నూహ్ అలైహిస్సలాం తమ జాతితో ఏమంటున్నారు:

﴿أَبْلَغُكُمْ رَسُولَتِي وَأَنْصَحُكُمْ﴾ (الاعراف 62)

{నా ప్రభువు సందేశాలను మీకు అందజేస్తాను. నేను మీ శ్రేయోభిలాషిని}. (ఆరాఫ్ 7: 62). ఇంకా ఇలా అంటారు:

﴿وَلَا يَنْفَعُكُمْ نُصْحِي إِنْ أَرَدْتُ أَنْ أَنْصَحُكُمْ﴾ (هود 34)

{నేను ఇప్పుడు మీ శ్రేయస్సును ఎంతగా కోరినా నా శ్రేయోభిలాష మీకు ఏ లాభాన్నీ చేకూర్చలేదు}. (హూద్ 11: 34). ప్రవక్త సాలిహ్ అలైహిస్సలాం తమ జాతివారితో ఇలా అంటున్నారు:

﴿يَقَوْمِ لَقَدْ أَبْلَغْتُكُمْ رَسُولَ اللَّهِ لِيُنصَحَ لَكُمْ﴾ (الاعراف 79)

{నా జాతి ప్రజలారా! నేను నా ప్రభువు సందేశాన్ని మీకు అందజేశాను. నేను మీ శ్రేయస్సునే సదా అభిలషించాను}. (ఆరాఫ్ 7: 79). ప్రవక్త మువద్ అలైహిస్సలాం ఇలా అన్నారు:

﴿يَقَوْمِ لَقَدْ أَبْلَغْتُكُمْ رَسُولَتِي لِيُنصَحَ لَكُمْ﴾ (الاعراف 93)

{నేను నా ప్రభువు సందేశాలను మీకు అందజేశాను. మీ శ్రేయోభిలాషిగా నేను నా బాధ్యతను పూర్తిగా నెరవేర్చాను}. (ఆరాఫ్ 7: 93). వీరందరు అల్లాహ్ యొక్క ప్రవక్తలు, సందేశహారులు. తన స్పష్టిలో ఎన్నుకొనబడినవారు. ఎవరు ఎవరి పోలిక వహిస్తారో వారు వారితోనే ఉంటారు.

## 2- శ్రేయోభిలాష పద్ధతులు:

మూడు పద్ధతులున్నవి: ఒకటి: చిత్తశుద్ధి. రెండవది: మెతకవైఖరి. మూడవది: ఏకాంతములో మేలును బోధించడం.

అనేక సార్లు మనిషి వల్ల ఏదో పొరపాటు జరుగుతూ ఉంటుంది. మనలో ఎవరు తప్పచేయని వారు లేరు. నేను మరీ మరీ చెప్పేదొకటి. శ్రేయోభిలాషి దీన్ని గమనించాలని! తప్ప, పొరపాటు మన నైజంలో ఇమిడి యుంది. అది సామాన్యమైన విషయం. అందుకే మనిషి శ్రేయోభిలాషి అయినప్పుడు పక్షపాతం వహించవద్దు.

అతన్ని ఏకాంతములో తీసుకెళ్ళి అతని తప్ప గురించి తెలియజేయుట ప్రవక్త సల్లల్లాహు అలైహి వసల్లం యొక్క పద్ధతి. ప్రజల ముందు అతన్ని నిలదీసి, విమర్శిస్తే అతన్ని అవమాన పరిచినట్లవుతుంది.

ఉమర్ రజియల్లాహు అన్లు ఇలా చెప్పేవారు: 'అల్లాహ్ ఆ వ్యక్తిని కరుణించుగాక! అతను నాలో ఉన్న లోపాలు నాకు చూపుతాడు. సహచరులు అతని (ఉమర్ <sup>రీ</sup>)కి ఏదైనా మేలు గురించి చెబుతున్నప్పుడు చాలా శ్రద్ధగా వినేవారు.

## నాల్గవది: తుమ్మిన వారికి బదులు పలకడం

1- తుమ్మిన వారికి ఎప్పుడు బదులివ్వాలి? దాని విధానం ఏమిటి?

ప్రవక్త సల్లల్లాహు అలైహి వసల్లం గారి ఒక ప్రవచనం ఇలా ఉంది: "అతను తుమ్మి 'అల్ హందులిల్లాహ్' అనంటే నీవు దానికి 'యర్ హముకల్లాహ్' అని బదులు పలుకు". మరో ఉల్లేఖనంలో ఆయన సల్లల్లాహు అలైహి వసల్లం ఇలా బోధించారు: "నిశ్చయంగా అల్లాహ్ తుమ్మును ప్రేమిస్తాడు. ఆవలింపును ఏవగించుకుంటాడు". (బుఖారీ/ అల్ అదబ్/ మా యుస్తహబ్బు మినల్ ఉలాస్/ 6223).

తుమ్ము అల్లాహ్ యొక్క కరుణ. మరియు ఆవలింత పైతాను నుండి ఉంది. తుమ్ము వలన ధమనులు వివృతమవును (వికసించును). హృదయము తెరియును. అందుకే అది అల్లాహ్ కరుణ. ఇక ఇందులోని మర్మాన్ని అల్లాహ్ యే ఎరుగును. కాని మనపై విధిగా ఉన్న విషయం ఏమిటంటే మనము తుమ్మిన తరువాత అల్ హందులిల్లాహ్ అనాలి.

ఇక ఆవలింత, నీ శక్తి మేరకు దాన్ని ఆపే ప్రయత్నం చేయి.

عَنْ أَبِي هُرَيْرَةَ رضي الله عنه عَنِ النَّبِيِّ صلى الله عليه وسلم قَالَ: (إِذَا عَطَسَ أَحَدُكُمْ فَلْيَقُلْ الْحَمْدُ لِلَّهِ وَلْيَقُلْ لَهُ أَخُوهُ أَوْ صَاحِبُهُ يَرْحَمُكَ اللَّهُ فَإِذَا قَالَ لَهُ يَرْحَمُكَ اللَّهُ فَلْيَقُلْ يَهْدِيكُمْ اللَّهُ وَيُصْلِحْ بِأَلْسِنَتِكُمْ).

అబూ హురైరా رضي الله عنه ఉల్లేఖించారు ప్రవక్త సల్లల్లాహు అలైహి వసల్లం ఇలా ప్రవచించారు: "మీలో ఎవరైనా తుమ్మితే (అల్ హందులిల్లాహ్)

అనాలి. అది విన్న అతని నోదరుడు లేక మిత్రుడు (యర్హముకల్లాహ్) అనాలి. మళ్ళీ తుమ్మిన వ్యక్తి (యహ్ దీకుముల్లాహు వ యుస్సహు బాలకుం) అనాలి". (బుఖారీ 6224. అహ్మాద్ 2/353).

عَنْ أَنَسِ بْنِ مَالِكٍ ؓ قَالَ: عَطَسَ عِنْدَ النَّبِيِّ ﷺ رَجُلَانِ فَشَمَّتَ أَحَدُهُمَا وَلَمْ يُشَمِّتِ الْآخَرَ فَقَالَ الَّذِي لَمْ يُشَمِّتْهُ: عَطَسَ فَلَا نُشَمِّتُهُ وَعَطَسْتُ أَنَا فَلَمْ تُشَمِّتْنِي قَالَ: (إِنَّ هَذَا حَمِدَ اللَّهِ وَإِنَّكَ لَمْ تُحَمِّدِ اللَّهَ).

అనసు ؓ ఉల్లేఖించారు: ప్రవక్త ﷺ ముందు ఇద్దరు తుమ్మారు. ప్రవక్త ఒకరికి జవాబిచ్చారు. మరొకరి తుమ్ముకు జవాబివ్వలేదు. ఎవరి తుమ్ముకైతే జవాబివ్వలేదో 'అతను తుమ్మితే జవాబిచ్చారు, నేను తుమ్మితే జవాబివ్వలేదు' అని అడిగాడు. అప్పుడు ప్రవక్త ﷺ చెప్పారు: "అతను తుమ్మిన తరువాత అల్ హందులిల్లాహ్ అని అన్నాడు. నీవు అల్ హందులిల్లాహ్ అనలేదు గనక"<sup>(1)</sup>.

عَنْ أَبِي مُوسَى الْأَشْعَرِيِّ ؓ سَمِعْتُ رَسُولَ اللَّهِ ﷺ يَقُولُ: (إِذَا عَطَسَ أَحَدُكُمْ فَحَمِدَ اللَّهَ فَشَمِّتُوهُ فَإِنْ لَمْ يُحَمِّدِ اللَّهَ فَلَا تُشَمِّتُوهُ).

ప్రవక్త సల్లల్లాహు అలైహి వసల్లం చెప్పగా నేను విన్నానని అబూ మూసా అష్అరి రజియల్లాహు అన్హు ఉల్లేఖించారు: "మీలో ఎవరైనా తుమ్మి అల్ హందులిల్లాహ్ అన్నప్పుడే మీరు జవాబివ్వండి. అల్ హందులిల్లాహ్ అనకపోయినచో మీరు జవాబివ్వకండి"<sup>(2)</sup>.

<sup>1</sup> బుఖారీ/ అల్అదబ్/ లా యుషమ్మతుల్ ఆతిస్.../ 6225. ముస్లిం/ అజ్జుహ్.../ తప్పీతుల్ ఆతిస్.../ 2991.

<sup>2</sup> ముస్లిం/ =/ =/ 2992.

పై హదీసు ద్వారా తెలిసిందేమిటంటే తుమ్మిన వ్యక్తి అల్ హాందు లిల్లాహ్ అన్నప్పుడు మనం యర్ హముకల్లాహ్ అని బదులివ్వడం తప్పనిసరి. అతను గమ్మున ఉండిపోయి, అల్ హాందులిల్లాహ్ అననట్లయితే యర్ హముకల్లాహ్ అని నీవు పలకటం తప్పనిసరి కాదు. నీవు కూడా గమ్మున ఉండిపో.

## 2- బదులు పలకడం ఫర్జె ఐనా లేక ఫర్జె కిఫాయానా?(1)

మాలికియలో ఇబ్ను అబీ జైద్, ఇబ్నుల్ అరబీ ప్రకారం అది ఫర్జె ఐన్. ఇదే మాట నిజమైనది కూడా. ఉదా: ఒక సభలో కూర్చున్నవారు తుమ్మిన వ్యక్తి అల్ హాందులిల్లాహ్ అన్నది విన్నప్పుడు ప్రతీ ఒక్కరూ యర్ హముకల్లాహ్ అనాలి. ఎవరైనా ఒక్కరు యర్ హముకల్లాహ్ అని అంటే సరిపోదు. ఎందుకంటే ఇది ఫర్జె కిఫాయ కాదు. ఫర్జె ఐన్.

తుమ్ము విషయంలో ప్రవక్త ﷺ గారి మరో ఉత్తమ పద్ధతి:

عَنْ أَبِي هُرَيْرَةَ رَضِيَ اللَّهُ عَنْهُ قَالَ: (كَانَ رَسُولُ اللَّهِ ﷺ إِذَا عَطَسَ وَضَع يَدَهُ أَوْ تَوَبَّهَ عَلَى فِيهِ وَخَفَضَ أَوْ غَضَّهَا صَوْتَهُ).

ఆయన ﷺ తుమ్మినప్పుడు తమ చేయిని లేక చేతి రూమాలు నోటికి అడ్డం పెట్టుకునేవారు. తక్కువ స్వరముతో తుమ్మేవారు<sup>(2)</sup>. ధర్మం ఇదే; ముస్లిం తుమ్మినప్పుడు స్వరం పెంచకూడదు.

<sup>1</sup> విడివిడిగా ప్రతీ ఒక్కరిపై ఉన్న విధిని ఫర్జె ఐన్ అంటారు. ప్రతీ ఒక్కరిపై కాకుండా ఏ ఒక్కరు. లేదా కొందరు నిర్వహించినప్పుడు ఇతరులపై అది విధిగా లేని దానిని ఫర్జె కిఫాయ అంటారు.

<sup>2</sup> అబూదావూద్/ అల్ అదద్/ ఫిల్ ఉరాస్/ 5029. తిర్మిజి/ అల్ అదద్/ మాజాల పీ తక్వీజ్ సాత్/ 2745. అహ్మద్ 2/439.

ఇక్కడ రెండు జఈఫ్ హదీసుల గురించి తెలుసుకోవడం చాలా అవసరం:

ఒకటి:

(التَّائُؤُبُ الشَّدِيدُ وَالْعَطْسَةُ الشَّدِيدَةُ مِنَ الشَّيْطَانِ).

"పెద్ద స్వరముతో ఆవలింపు మరియు తుమ్ము ఇవి రెండూ పైతాను తరపున ఉంటాయి". దీనిని ఇబ్నుస్సినీ<sup>(1)</sup> ఉల్లేఖించారు. ఇది జఈఫ్. ప్రవక్తతో రుజువైన విషయం కాదు.

రెండవది:

(إِنَّ اللَّهَ يَكْرَهُ رَفْعَ الصَّوْتِ بِالتَّائُؤُبِ وَالْعَطَّاسِ).

"ఆవలించినప్పుడు, తుమ్మినప్పుడు శబ్దం పెంచటాన్ని అల్లాహ్ ఇష్టపడడు"<sup>(2)</sup>. ఇది కూడా జఈఫ్ హదీసు. ప్రవక్తతో రుజువైనది కాదు.

ఎన్నిసార్లు బదులు పలకాలనే విషయంలో ప్రవక్త ﷺ చెప్పారు:

عَنْ أَبِي هُرَيْرَةَ رضي الله عنه قَالَ: قَالَ رَسُولُ اللَّهِ ﷺ: (سَمَّتْ أَخَاكَ تَلَا تَلَا فَزَا فَهُوَ زَكَاَمْ).

"నీ సోదరుని మూడు తుమ్ములకు బదులు పలుకు, అంతకు ఎక్కువ తుమ్మాడంటే అతనికి జలుబుందన్న మాట"<sup>(3)</sup>. అనగా అతను

<sup>1</sup> అములుల్ యామి వల్లెల. పే: 132. నం. 264. షేఖ్ అల్బానీ కూడా జఈఫ్ అని చెప్పారు. జఈఫుల్ జామి 2505.

<sup>2</sup> అములుల్ యామి వల్లెల. పే: 133. నం. 267. షేఖ్ అల్బానీ మజాల్ అని చెప్పారు. జఈఫుల్ జామి 1756.

<sup>3</sup> అబూదావూద్/ అల్అదబ్/ కమ్ మర్త యుషమ్మతుల్ ఆతిసు/ 5034.



మొదటిసారి తుమ్మి అల్ హందులిల్లాహ్ అన్నప్పుడు నీవు యర్ హముకల్లాహ్ అను. రెండవసారి యర్ హముకల్లాహ్ అని బదులు పలుకు. మూడవసారి కూడా యర్ హముకల్లాహ్ అని జవాబివ్వు. ఇక నాల్గవసారి "ఆఫాకల్లాహ్" అని చెప్ప. ఒక వ్యక్తి తుమ్మాడు. ఆయన ﷺ యర్ హముకల్లాహ్ అన్నారు. అతను ఇంకా తుమ్ముతూ పోయాడు. ప్రవక్త ﷺ అన్నారు: ఇతనికి పడిసెమయింది<sup>(1)</sup>.

ఇబ్దుల్ ఖయ్యం చెప్పారు: "ఇతనికి పడిసెమయింది" అనే పదంలో అతని స్వస్థతకై దుఆ చేయాలన్న సూచన ఉంది. ఎందుకంటే జలుబు ఒక వ్యాధి. అలాగే మూడు తరువాత బదులు పలకక పోవడంలో పాపం లేదని తెలుస్తుంది. అలాగే ఇది ఒక వ్యాధి, తగిన చికిత్స చేయించాలి, నిర్లక్ష్యం చేసి వ్యాధి ముదిరే వరకు చూడ వద్దు అన్న సూచన కూడా ఉంది. ఆయన ﷺ గారి ప్రతి మాటలో వివేకం, కరుణ, జ్ఞానం మరియు సన్మార్గాలుంటాయి.

ప్రవక్త ﷺ చెప్పారు: "మీలో ఎవరైనా తుమ్మినప్పుడు అతని పక్కన ఉన్నవాడు బదులు పలకాలి. మూడిటికంటే ఎక్కువ తుమ్మినవాడు జలుబు వ్యాధికి లోనయ్యాడని అర్థం. ఇక మూడు తరువాత మీరు బదులు పలకకండి"<sup>(2)</sup>. ధర్మ వేత్తలు చెప్పారు: మూడిటికంటే ఎక్కువ తుమ్మిన వారి కొరకు, అల్లాహ్ వారికి స్వస్థత కలిగించాలని దుఆ చెయ్యాలి.

ఒక విషయం: తుమ్మిన వ్యక్తి అల్ హందులిల్లాహ్ అన్నది నీవు వినలేదు, కాని అతని పక్కన ఉన్న వ్యక్తి విన్నాడు. నీవు విననప్పటికీ

<sup>1</sup> ముస్లిం/ అజ్ఘ్వా/ తమ్మితుల్ ఆలెస్/ 2993.

<sup>2</sup> అమలుల్ యామి వల్లెల లిబ్నీస్సినీ 1/475. ఇబ్దుల్ ఖయ్యం ﷺ జాదుల్ మఆద్ 2/44లో మరియు ఫిఖ్ అల్లానీ ﷺ సహీహ 3/404 హా.నం.1330లో హసన్ అని చెప్పారు.

అతని పక్కవాడు విన్నాడని తెలిసాక నీవు ఏమి చేస్తావు? యర్ హముకల్లాహ్ అని బదులు పలుకు. అల్ హందులిల్లాహ్ అన్న విషయం స్పష్టం కాకపోతే జవాబివ్వకు.

**రెండో విషయం:** తుమ్మిన వ్యక్తి అల్ హందులిల్లాహ్ అనడం మరచిపోతే అతనికి గుర్తు చేయాలా?

ఇమాం నవవీ మరియు ఇతర ధర్మవేత్తల అభిప్రాయం ఇదే. ఇంకా దీనిని (అంటే అతను మరచిపోతే, గుర్తు చేయటం) మంచి పద్ధతి అన్నారు. ఇబ్రాహీం తైమీ ఇలా చేశాడు. అలాగే ఇబ్ను ముబారక్ వద్ద ఒక వ్యక్తి తుమ్మి, అల్ హందులిల్లాహ్ అనలేదు. మనిషి తుమ్మినప్పుడు ఏమంటాడు అని ఇబ్ను ముబారక్ అతణ్ణి అడిగారు. అల్ హందులిల్లాహ్ అంటాడు అని ఆ వ్యక్తి చెప్పాడు. యర్ హముకల్లాహ్ అని ఆయనన్నారు.

మరచిపోయిన వ్యక్తికి గుర్తు చేయడం తప్పనిసరేమీ కాదు. ఎందుకంటే ఒక వేళ అది తప్పనిసరి అయి ఉంటే స్వయంగా ప్రవక్త ~~ﷺ~~ తన ముందు తుమ్మి అల్ హందులిల్లాహ్ అని చెప్పని వ్యక్తికి గుర్తు చేసేవారు. గుర్తు చేయనూ లేదు. జవాబు ఇవ్వనూ లేదు. అతను అల్ హందులిల్లాహ్ యొక్క శుభాన్ని కొల్పోయినందుకు, ఇతరులు అతనికిచ్చే దుఆ యొక్క బర్కత్ (శుభాని)కి కూడా నోచుకోలేదు. (జాదుల్ మఆద్ 2/442). ప్రవక్త ఉన్న సమావేశాల్లో కొందరు తుమ్మి అల్ హందులిల్లాహ్ అనలేదు. ప్రవక్త వారికి జవాబు ఇవ్వలేదు. గుర్తు చేయనూ లేదు. ఇదే తిరుగు లేని విషయం. (ప్రవక్త ~~ﷺ~~ గుర్తు చేయించలేదని రచయిత పై హదీసు ద్వారా రుజువు చేసే ప్రయత్నం చేశారు. కాని ఆ వ్యక్తి వెంటనే ప్రవక్తతో అడిగి సమాధానం తెలుసుకున్నారన్నది కూడా అదే హదీసులో ఉంది. అందుకు గుర్తు

చేయించకూడదన్న సమస్య తీసుకురావద్దు. గుర్తు చేయించడమే మంచిది. ఇలా గుర్తు చేయించే వ్యక్తి, తుమ్మిన వ్యక్తి ఇద్దరికీ పుణ్యం).

యూదుల తుమ్ముకు సమాధానం: యూదులు ప్రవక్త <sup>జె</sup> ముందు తుమ్మి, ఆయన 'యర్ హముకల్లాహ్' అంటారన్న ఆశతో అల్ హందుల్లాహ్ అనేవారు. కాని ప్రవక్త <sup>జె</sup> వారికి సమాధానంగా "యహ్ దీకుముల్లాహు వ యుస్లిహు బాలకుం" అనేవారు<sup>(1)</sup>. ప్రవక్త సల్లల్లాహ్ అలైహి వసల్లం గారి వివేకమును గమనించండి; యూదులకున్న అవసరం 'హిదాయత్' (సన్మార్గము)ది. వారు అల్లాహ్ కరుణకు యోగ్యులు కారు. వారు అల్లాహ్ కు, ఆయన ప్రవక్తకు విరోధులు. అలాంటి వారు కరుణించబడాలని దుఆ చేయవచ్చునా?

లేదు. ముందు వారికి సన్మార్గం అవసరం. ఇది పొందారంటే తరువాత అల్లాహ్ యొక్క కరుణ, దయ అవసరం. అందుకే ప్రవక్త సల్లల్లాహు అలైహి వసల్లం 'యర్ హముకల్లాహ్'కు బదులుగా 'యహ్ దీకుముల్లాహు వ యుస్లిహు బాలకుమ్' అన్నారు.

<sup>1</sup> అబూదావూద్/ అల్ అదద్/ కైఫ్ యుషమ్మతుజ్జిమ్మి/ 5038. తిర్మిజి/ అల్ అదద్/ కైఫ్ తష్మీతిల్ ఆతిస్/ 2739. అహ్మద్ 4/400. 411. అదబుల్ ముప్రద్ 940. తిర్మిజి, నవవి మరియు హాకిం (ముస్తద్రక్ 4/268లో) సహీ అని చెప్పారు.

## బదవది: రోగిని పరామర్శించటం

1- రోగిని పరామర్శించు ఘనత మరియు అతని కొరకు దుఆ:

ప్రవక్త ﷺ ఉపదేశం: "అతను వ్యాధిగ్రస్తుడైతే వెళ్ళి పరామర్శించు".

ఇది ముస్లిముల మధ్య ప్రేమ మార్గాల్లో మరొకటి. ఒక ముస్లింపై ఉన్న మరో ముస్లిం హక్కు ఏమిటంటే అతను వ్యాధిగ్రస్తుడైతే అతన్ని పరామర్శించాలి. పరామర్శ యొక్క కొన్ని పద్ధతులున్నాయి. అల్లాహ్ వద్ద దాని ఘనత చాలా గొప్పగా ఉంది. ముస్లిం పరీషు<sup>(1)</sup>లో ఉంది ప్రవక్త ﷺ ఇచ్చిన శుభవార్తను సౌబాన్ ﷺ ఉల్లేఖించారు:

(مَنْ عَادَ مَرِيضًا لَمْ يَزَلْ فِي خُرْفَةِ الْجَنَّةِ حَتَّى يَرْجِعَ.)

'రోగిని పరామర్శించే వ్యక్తి తిరిగి వచ్చేంత వరకు 'ఖుర్ఫతుల్ జన్నహ్'లో ఉంటాడు'. మరో ఉల్లేఖనంలో: 'ఖుర్ఫతుల్ జన్నహ్ అంటేమిటి ప్రవక్త' అని సహచరులు అడిగారు. దానికి ఆయన ﷺ "స్వర్గ వనాలు" అని చెప్పారు. అంటే ఆ మనిషి స్వర్గ వనాల్లో నడుస్తూ ఉంటాడన్న మాట. ప్రవక్త, ఆయన సహచరులు రోగులను పరామర్శించేవారు. ఒకసారి సఅద్ బిన్ అబీ వఖ్షాస్ రజియల్లాహు అన్తుని పరామర్శించారు. ఆ సందర్భంలో వారితో ఇలా అన్నారు: "నీ వలన అనేకమందికి ప్రయోజనం చేకూరి, అనేక మందికి నష్టం వాటిల్లే వరకు నీవు బహుశా జీవించి ఉంటావు"<sup>(2)</sup>.

<sup>1</sup> ముస్లిం/ అల్ బిర్రీ వస్సిల/ ఫజ్ల ఇయాదతిల్ మరీజ్/ 2568.

<sup>2</sup> బుఖారీ/ జనాయిజ్/ రిసాలిన్ నబీ సఅద్.../ 1296. ముస్లిం/ అల్ వస్సియ్య/ అల్ వస్సియ్యు బిస్సులుస్/ 1628.

అలాగే జాబీర్ రజియల్లాహు అస్తును పరామర్శించడానికి కూడా వెళ్ళారు ఆయన జీ. అప్పడు అతను స్పృహ తప్పియున్నాడు. అందుకు ప్రవక్త సల్లల్లాహు అలైహి వసల్లం వుజూ చేసి ఆయనపై నీళ్ళు పోసారు. ఆ తరువాత అతనికి స్పృహ వచ్చింది<sup>(1)</sup>.

మరోసారి ఒక ఎడారి అరబ్బు యొక్క పరామర్శ కొరకు వెళ్ళారు. అతని వద్దకు చేరుకొని, "లాబల్ స తహూరున్ ఇన్నాఅల్లాహ్" (బాధ పడవద్దు. ఇన్నాఅల్లాహ్! నీకు పాప ప్రక్షాళన కలుగుతుంది) అన్నారు. అతడన్నాడు: ముమ్మాటికి అలా కాదు. అది (అగ్ని లాంటి) జ్వరం. వృద్ధులపై మరింత రెచ్చిపోతుంది. సమాధి వరకు చేర్పించి యుంటుంది. అప్పడు ప్రవక్త చెప్పారు: "సరే అలాగే"<sup>(2)</sup>. పాపం, అతను అదే వ్యాధిలో మరణించాడు.

ప్రవక్త సల్లల్లాహు అలైహి వసల్లం ఎవరి పరామర్శకైనా వెళ్ళినప్పుడు అతని కొరకు దుఆ చేసేవారు, కొంతసేపు అతని తలగడ వద్ద కూర్చునేవారు, తమ శుభహస్తాన్ని అతని ఛాతిపై పెట్టేవారు. ఇందువల్ల రోగి ఒక రకమైన తృప్తి, ఆనందం పొందుతాడు.

## 2- పరామర్శ పద్ధతులు:

అష్లుస్సున్న వారి ప్రకారం ప్రతి మూడు రోజులకొకసారి రోగిని పరామర్శించాలి. తండ్రి, కొడుకు, నోదరుడు లాంటి దగ్గరి సంబంధికులైతే వారి విషయం వేరు. (ఎప్పుడు అవసరం ఉంటే అప్పుడు పోవలసి ఉంటుంది. రోగి వెంటనే ఎల్లప్పుడు ఉండే అవసరం కూడా ఇంతటి

<sup>1</sup> బుఖారీ/ వుజూ/ సబ్బున్ నబియ్యి వుజూఅహూ.../194.

<sup>2</sup> బుఖారీ/ అల్ మర్గా/ ఇయాదతుల్ అల్ రాబ్/ 5656.

దగ్గరి సంబంధికులకు పడవచ్చు. ఇతరుల పరామర్శకై మూడు రోజులకొకసారి వెళ్ళాలి. అలాకాకుండా ప్రతి రోజు లేదా పొద్దు మాపు వస్తూ పోతూ ఉంటే అందువల్ల రోగికి మరింత ఇబ్బంది కలుగవచ్చు.

ఇమాం జహబీ రహిమహుల్లాహ్ సుల్తైమాన్ బిన్ మహ్మూద్ - అతని బిరుదు అల్ మష్- చరిత్రలో వ్రాసారు: అతను చాలా రోజులు ఏదో వ్యాధికి గురిఅయి ఉండగా, పరామర్శ కొరకు ప్రజల రాకపోకలు మొదలయి అతనికి ఇబ్బంది కలిగించసాగారు. చివరికి ఓ ఉపాయం తట్టింది; తన రోగానికి సంబంధించిన వివరాలన్నీ ఓ కాగితంలో వ్రాసి మెత్త క్రింద పెట్టుకున్నాడు. ఎవరు వచ్చినా అది తీసి చూపించి, ఇదిగో చదువుకో అనేవాడు. అయినా జనం అధికమే అయ్యారు తప్ప తగ్గలేదు. ఇక భరించలేక తొందరగా లేచి, తన మెత్తను చంకలో పెట్టుకొని బజారులో వచ్చి నిలబడి 'ప్రజలారా! అల్లాహ్ మీ రోగికి స్వస్థ కలిగించాడు' అని ప్రకటించారు.

(పరామర్శి తన అనుకూలాన్ని కాదు) రోగికి అనుకూలమైన సమయాన్ని చూసి అప్పుడే అతని వద్దకు వెళ్ళాలి. అతడు పడుకునే సందర్భంలో, అతని తిండి సందర్భంలో, అతని నమాజు సమయంలో, అతను విశ్రాంతి తీసుకుంటున్న వేళ కాకుండా వేరే ఏదైనా అనుకూల ఘడియలో పరామర్శించాలి.

పరామర్శ పద్ధతులు: రోగి వద్ద ఎక్కువ సేపు కూర్చోకూడదు. కొందరు రోగి పరామర్శకై వెళ్ళినప్పుడు, గంటల తరబడి అక్కడే కూర్చుండి వ్యాధిని మరింత పెంచుతారు. ఇది పరామర్శ పద్ధతి కాదు.

నీవు రోగిని పరామర్శించినప్పుడు వ్యాధి గంభీరముగా కాకుండా అతను కోలుకుంటూ ఉంటే, అతనికి శుభవార్త ఇవ్వాలి: 'నీ ఆరోగ్యం

చాలా బావుంది, మాషెఅల్లాహ్! ఇంత మంచిగా ఉన్నావని నేననుకోలేదు. అల్లాహ్ నీకు స్వస్థత, క్షేమము ప్రసాదించుగాక! తొందరగా ఈ వ్యాధి నుండి విముక్త కలుగుతుంది ఇన్నాఅల్లాహ్ అనాలి. ఇలా కాకుండా కొందరు మరింత వ్యాధిని పెంచేవాళ్ళుంటారు. అల్లాహ్ వారికి సద్బుద్ధిని ఇవ్వగాక! రోగి చాలా భయంకరమైన వ్యాధికి గురి అయి యున్నాడు, ఈ వ్యాధికి చికిత్సయే లేదు, తొందరగా తన ధనసంపద గురించి వీలునామాలు వ్రాయాలి, వ్రాయించాలి అన్న మాటలు మాట్లాడతారు. చివరికి రోగిని మృతుల్లో లెక్కిస్తారు. ఇది పెద్ద తప్ప. మానసిక స్థితిగతుల ప్రభావ ప్రాముఖ్యత తెలిసినదే. అతడు ఆరోగ్యంగా ఉన్నాడన్న భావన నీవు అతనికి కలుగజేస్తే ఇది అతను బాగుపడటానికి ఓ కారణం కావచ్చు. ఇన్నాఅల్లాహ్! అందుకే ప్రవక్త సల్లల్లాహు అలైహి వసల్లం వ్యాధిగ్రస్తుల్ని పరామర్శించడానికి వెళ్ళినప్పుడు 'లాబల్ స తహూరున్ ఇన్నాఅల్లాహ్' అనేవారు. ఈ విషయం పైన మీరు చదివి ఉన్నారు.

విద్వాంసులు చెప్పినట్లు: పరలోకానికి దగ్గర అయిన, స్వస్థత కలిగే ఆకలేని రోగి వద్దకు వెళ్ళినప్పుడు ముందు అతనికి అల్లాహ్ పై మంచి నమ్మకం ఉందమని, అల్లాహ్ ముందు మంచి విధంగా చేరుకోవాలని, అల్లాహ్ అతని పట్ల మేలే చేస్తాడని ఆశించాలన్న బోధ చేయాలి. ఇదే పరామర్శ పద్ధతి.

పరామర్శి రోగి వద్ద ఉన్నప్పుడు లోక విషయాలు, అధిక జోకులు, నవ్వులాటలు మరియు వృధా మాటలు మాట్లాడవద్దు. అడపాదడపా మాత్రమే అతని దర్శనానికి వెళ్ళాలి.

## ఆరవది: జనాజా వెంట వెళ్ళడం

1- జనాజా వెంట వెళ్ళు ఘనత:

ప్రవక్త సల్లల్లాహు అలైహి వసల్లం ఆదేశం: "అతను మరణిస్తే అతని జనాజాకు తోడుగా వెళ్ళు". ఇది ఒక ముస్లింపై ఉన్న మరో ముస్లిం హక్కు. అతను శవం అయి పోయి, అతని ఆత్మ 'ఇల్లియ్యాన్'లో చెరుకున్నాక కూడాను, నీవు అతని వెనక నడచి, నీపై ఉన్న అతని హక్కులు నెరవేర్చు. అతని జనాజా నమాజు చేస్తూ అతని కొరకు సిఫారసు చేయి. అతను మట్టిలో పెట్టబడిన తరువాత కూడా అతనిపై అల్లాహ్ కరుణ, దయ కురవాలని దుఆ చేస్తూ ఉండు.

ఇది ఇస్లామీయ సోదరభావం. విశ్వాస వాగ్దానం. ఇవి ఒక ముస్లింపై మరొక ముస్లిం హక్కులు. ఇవి కేవలం జీవితకాలం వరకే పరిమితం కావు. చనిపోయిన తరువాత కూడా ఉంటాయి. సహీ హదీసు<sup>(1)</sup>లో ఉంది:

أَنَّ أَبَا هُرَيْرَةَ رضي الله عنه قَالَ: قَالَ رَسُولُ اللَّهِ ﷺ: (مَنْ شَهِدَ الْجَنَائِزَةَ حَتَّى يُصَلِّيَ فَلَهُ قِيرَاطٌ وَمَنْ شَهِدَ حَتَّى تُدْفَنَ كَانَ لَهُ قِيرَاطَانِ) قِيلَ: وَمَا الْقِيرَاطَانِ؟ قَالَ: (مِثْلُ الْجَبَلَيْنِ الْعَظِيمَيْنِ).

ప్రవక్త ﷺ ఇలా సెలవిచ్చారని అబూహురైరా رضي الله عنه ఉల్లేఖించారు: 'ఎవరైతే జనాజా వెంట వెళ్ళాడో, జనాజా నమాజ్ చేయించే వరకు ఉంటాడో అతనికి ఒక 'ఖీరాత్'కు సమానంగా పణ్యఫలం లభిస్తుంది. మరెవరయితే ఖననం చేసే వరకూ హాజరై ఉంటాడో అతనికి రెండు

<sup>1</sup> బుఖారీ/ అల్ జనాయిజ్/ మనింతజర హల్తా తుద్వన్/ 1325. ముస్లిం/ అల్ జనాయిజ్/ పజ్జుస్సలాతి అలల్ జనాజ.../ 945.



'ఖీరాత్'ల పుణ్యం లభిస్తుంది'. రెండు 'ఖీరాత్'లంటే ఎంత? అని ప్రశ్నించగా "రెండు 'ఖీరాత్'లంటే అవి రెండు పెద్ద పర్వతాలకు సమానమని ప్రవక్త ﷺ సమాధానమిచ్చారు. చూడండి ఎంత తేలికైన ఆచరణ మరియు గొప్ప పుణ్యం!

## 2- జనాజా మరియు సంతాప పద్ధతులు:

జనాజా ముందు నడవడం సున్నత్. ఇందులో ఘనత కూడా ఉంది. ఇబ్ను ఉమర్ رضي الله عنه తెలిపారు: "నేను ప్రవక్త ﷺ, అబూ బక్ర్ رضي الله عنه మరియు ఉమర్ రజియల్లాహు అన్తమాలను చూశాను. వారు జనాజా ముందు నడిచేవారు"<sup>(1)</sup>. జనాజా ముందు నడవడమే సున్నత్. కాని వాహనముపై ఉన్నవాడు వెనకనే ఉండాలి. నడిచే వ్యక్తి వెనక నడిచినా అభ్యంతరమేమీ లేదు.

ఉమ్మై అతియ్య రజియల్లాహు అన్తా ఉల్లేఖనం ప్రకారం: "మేము జనాజా వెంట వెళ్ళడం నిషేధించబడింది. అయితే ఈ వారింపు తీవ్రంగా రాలేదు"<sup>(2)</sup>. అయినా స్త్రీలను వారించుట విధిగా ఉంది. ఎందుకనగా స్త్రీ స్వభావికంగా బలహీనురాలు. తొందరగా ఏడుపు, దుఃఖానికి గురి అవుతుంది. ఏదైనా పరీక్షకు గురి కావచ్చు. అల్లాహ్

<sup>1</sup> అబూదావూద్/ అల్ జనాయిజ్/ అల్ మమ్మ్య అమామల్ జనాజా/ 3179. తిర్మిజి/ =/ ఫిల్ మషీయి అమామల్ జనాజా/ 1007. నసాయి/ =/ మకానల్ మాషి మినల్ జనాజా/ 1944. ఇబ్ను మాజా/ =/ ఫిల్ మషీయి అమామల్ జనాజా/ 1482. ఇబ్ను హిబ్బాన్ సహీ అని చెప్పారు. నసాయి ముర్బల్ అని చెప్పారు. దీని నిర్ధారణ కొరకు తల్ఖీసుల్ హబీర్2/118,119 చూడండి.

<sup>2</sup> బుఖారీ/ అల్ జనాయిజ్/ ఇత్తిబాఉన్నిసాఇల్ జనాయిజ్/ 1378. ముస్లిం/ అల్ జనాయిజ్/ నహాయున్నిసాఇ...../ 938.

విధి చేసిన అదృష్టంపై అసంతృప్తి చెందవచ్చు. అందుకే వృద్ధురాలైనా సరే జనాజ (శవపేటికల) వెంట నడవకూడదు. సమాధుల దర్శనం కూడా చేయకూడదు.

ధర్మానికి వ్యతిరేకమైన కొన్ని దురాచారాలు ప్రజల్లో ప్రబలి ఉన్నాయి. పండితులు వాటి గురించి హెచ్చరించి, వాటి తప్పను స్పష్టపరిచారు. వాటికి బదులుగా సరియైన ఆధారిత సత్కార్యాలేమిటో తెలియజేశారు. అల్లాహ్ దీనికి బదులుగా వారికి సత్ఫలితం నొసంగుగాక! వాటిలో కొన్ని దిగువ చదవండి:

- సంతాప సభలు ఏర్పాటు చేసి, టెంట్లు వేసి, భోజనాలు వడ్డించి, శోకగీతాలు పాడుకుంటూ, పెడబొబ్బలు పెట్టుట నెత్తినోరు బాదుకుంటూ, దుస్తులు చించుకుంటూ, అదృష్టంపై అసంతృప్తి చెందుట.
- మరో వ్యతిరేక విషయం: ఆ సభల్లో ప్రజల సంతృప్తి కొరకు, వారి మనోహరానికి పరిహాసమాడటం, నవ్వులాటలు ఆడటం ప్రాపంచిక విషయాల్లో నిమగ్నులైపోవటం లాంటి అనేకానేక దురాచారాలున్నాయి. పండితులు వాటికి సంబంధించిన వివరాలు తెలిపి ఉన్నారు. వాటిని చదవాలి.

పైన పేర్కొనబడిన కొన్ని ప్రేమ మార్గాలను గురించి, ప్రవక్త ﷺ తెలిపారు. వారి సహచరులు ﷺ వాటిని అలవర్చుకున్నారు. వాస్తవ (ప్రాక్టికల్) జీవితములో వాటిపై ఆచరించినాపారు. వాటి పట్ల వారి అంగీకరణ సంపూర్ణంగా ఉండింది. ఈ ఉత్తమ గుణాలతో వారి హృదయాంతరాళాలు నిండిపోయాయి. దానికనుగుణంగా అల్లాహ్ అనుమతితో ఫలితం కూడా వచ్చింది. తత్ఫలితంగా వారు ఉన్నత శిఖరాలను అధిరోహించారు. ఆ అధిరోహణ సాధ్యమయ్యేది అల్లాహ్

దాస్యం, ఆరాధన మంచి విధంగా చేసినవారికి, అల్లాహ్ గ్రంథాన్ని, ప్రవక్త సంప్రదాయాలను గట్టిగా పట్టుకున్నవారికి మరియు ఇస్లామీయ గుణగణాలు అలవర్చుకున్నవారికి మాత్రమే.

అల్ హందుల్లిల్లాహ్!..... ఇప్పటికీ ఈ ద్వారము తెరచుకునే ఉంది, ఈ సరుకు అందరి ముందూ వేసియుంది, ఇక మనం అల్లాహ్ తో వర్తకం చేయటమే ఆలస్యం. ఇది సాధ్యపడేది పైన పేర్కొనబడిన ఉత్తమ తరం (ప్రవక్త సహచరుల తరం) లాంటి నడవడికను అలవరుచుకోవటం ద్వారానే. అవి అవలంబించామంటే, మానవుడు ఇహలోకంలో ఏ మానవతా ఉన్నత శిఖరానికి చేరడం సాధ్యమో, తప్పక అక్కడికి చేరుకుంటాము. దూతలు కూడా వచ్చి కరచాలనము చేస్తారు.

హృదయాలను

కలిపే కళ

## మొదటిది: సహచరులు (సహాబా) శిక్షణ పొందిన ఉన్నత ఉదాహరణ

హృదయాలను కలిపే కళ, సహీ సనదుతో రుజువైన ప్రవక్త ముహమ్మద్ సల్లల్లాహు అలైహి వసల్లం యొక్క చరిత్ర, ఆయన విద్యాసౌత్తు, ప్రదారం నుండి మద్దతు తీసుకొంటూ ఆ కళను నేర్చుకుందాము, దాని గురించి చర్చించుకుందాము, దాని శిక్షణ పొందుదాము. ఎలాగైతే మన పూర్వకుల్లో అగ్రశ్రేణి సహచరులు శిక్షణ పొందారో. అయితే మేము ఈ గొప్ప కళ యొక్క పునాది దేనిపై ఉండో దానికి సంబంధించిన కొన్ని ముఖ్యాంశాలను క్రింద పేర్కొంటున్నాము:

### 1- కోపాన్ని దిగమ్రొంగటం:

ఈ కళ యొక్క మూల అంశాన్ని అల్లాహ్ తన పటిష్ఠమైన గ్రంథం ఖుర్ఆనులో తెలిపాడు. ప్రవక్త ముహమ్మద్ సల్లల్లాహు అలైహి వసల్లం తమ వాచాకర్మ ద్వారా తెలిపారు. మరియు ఉన్నత, ఉత్తమ నడవడిక ద్వారా చూపారు: అల్లాహ్ ఆదేశం చదవండి:

﴿وَالْكُفْرَ الْعَظِيمَ وَالْعَافِينَ عَنِ النَّاسِ وَاللَّهُ يُحِبُّ الْمُحْسِنِينَ﴾

(آل عمران 134)

{కోపాన్ని దిగమ్రొంగేవారు, ఇతర తప్పలను క్షమించేవారు, ఇలాంటి సజ్జనులంటే (ఉపకారం చేసేవారంటే) అల్లాహ్ కు ఎంతో ఇష్టం}. (అలి ఇమాన్ 3: 134).

విద్యాంసుల ప్రకారం ఇందులో ముగ్గురి మూడు స్థానాలు తెలుప బడ్డాయి. 1. తొలిదశలో ఉన్నవారు. 2. మధ్యమార్గంలో ఉన్నవారు. 3. పుణ్యాల్లో అందరిని మించి ముందుగా ఉన్నవారు.

మొదటి స్థానం: ఎవరి పట్ల చెడుగా ప్రవర్తించడం జరిగిందో అతను తన కోపాన్ని దిగమ్రొంగాలి. ఇది మన లాంటి (పుణ్యాల్లో కొరత చూపే) ముస్లిముల స్థానం. తన కోపాన్ని దిగమ్రొంగాలి. (చెడుగా ప్రవర్తించిన వాని) పరువు తీసి, సభల్లో కూర్చుండి తన ఆవేశాన్ని వ్యక్త పరచి తృప్తిగా శ్వాస పీల్చే ప్రయత్నం చేయవద్దు.

రెండవ స్థానం: దానికి (కోపాన్ని దిగమ్రొంగాక) మరో అడుగు ముందుకు వేసి మరో మంచి పని చేయాలి. అదే: {ఇతర తప్పలను క్షమించేవారు}. అంటే ఎవడు బాధించాడో, చెడుగా ప్రవర్తించాడో అతని వద్దకు వెళ్ళి 'అఫల్లాహు అన్క' (అల్లాహ్ నిన్ను క్షమించుగాక) అని దుఆ ఇవ్వాలి.

మూడవ స్థానం: మరో అడుగు ముందుకు వేసి, మంచి కార్యం చేయాలి. అదే: {సజ్జనులంటే (ఉపకారం చేసేవారంటే) అల్లాహ్ కు ఎంతో ఇష్టం}. అంటే అతని వద్దకు వెళ్ళి అతనితో ముసాఫహా (కరదాలనం), ముఆనఖ (కొగిలించుట) చేసి, అతనికి ఏదైనా కానుక ఇవ్వాలి.

చరిత్రకారులు ఒక సంఘటన పేర్కొన్నారు: హరూన్ రషీద్ యొక్క బానిస తన యజమాని (హరూన్ రషీద్) సేవ చేస్తూ ఒకసారి అతనికి వేడి నీళ్ళు పోస్తూ ఉండగా ఆ వేడి నీళ్ళ చెంబు చేతిలో నుండి జారిపోయి హరూన్ రషీద్ తల మీద పడింది. హరూన్ రషీద్ విశ్వ విఖ్యాత ఖలీఫ. అతనికి కోపం వచ్చేసింది. బానిస వైపు తిరిగి చూశాడు.

బానిస చాలా తెలివగలవాడు ఇలా అన్నాడు: {కోపాన్ని దిగమ్రొంగేవారు}.

నేను నా కోపాన్ని దిగమ్రొంగాను అన్నాడు ఖలీఫా.




{ఇతర తప్పలను క్షమించేవారు} బానిసన్నాడు.

నిన్ను క్షమించానని అన్నాడు ఖలీఫా.

{సజ్జనులంటే (ఉపకారం చేసేవారంటే) అల్లాహ్ కు ఎంతో ఇష్టం} అని అన్నాడు బానిస.

వెళ్ళిపో, నేను నిన్ను బానిసత్వం నుండి విముక్తి కలిగించాను అని అన్నాడు ఖలీఫా.

## 2- ద్వేషం, అక్కసు తీసేయ్యాలి:

జమల్ యుద్ధంలో ఆయిషా , తల్హా  మరియు జుబైర్  వారితో పాటు కొందరు సహాబాలు ఒక వైపున ఆయుధాలు తీసుకొని వెళ్ళారు మరో వైపున అలీ రజియల్లాహు అన్హు మరియు వారితో పాటు బద్ద వీరులు ఆయుధాలు తీసుకొని బయలుదేరారు. యుద్ధం మొదలైంది. ఆ సందర్భంలో ఆమిర్ శొఅబీతో ఒక వ్యక్తి 'అల్లాహు అక్కర్! సహాబాలు ఒకరిపై ఒకరి ఆయుధం లేపారే? ఎవరు కూడా వెనుతిరగడం లేదేమిటి?' అని ప్రశ్నించాడు. దానికి అతను ఇలా సమాధానమిచ్చాడు: 'స్వర్గవాసులు ఒకరినొకరు కలుసుకున్నారు. పరస్పరం సిగ్గుపడుతున్నారు'. అదే రణరంగంలో తల్హా రజియల్లాహు అన్హు షహీద్ అయ్యారు. అతను అప్పడు అలీ రజియల్లాహు అన్హుకు వ్యతిరేకంగా మరో పక్షంలో ఉండిరి. ఇతని మరణ వార్త విన్న అలీ రజియల్లాహు అన్హు తన గుఱ్ఱాన్నుండి దిగి, ఆయుధం దూరం విసిరేసి, కాలినడకన తల్హా వైపు వచ్చారు. అతన్ని చూశారు. అతను హత్యచేయబడ్డారు. -ఇహాంలోనే స్వర్గం శుభవార్త పొందిన పది మందిలో ఒక్కరు తల్హా- అతని గడ్డానికి అంటిన దుమ్మును దులిపారు. తరువాత ఇలా అన్నారు: "అబూ ముహమ్మద్ -తల్హా యొక్క నిక్ నేమ్- నిన్ను ఈ స్థితిలో నేను చూడలేకపోతున్నాను

కాని అల్లాహ్ తో ఇలా మొరపెట్టుకుంటున్నాను, అల్లాహ్ నిన్ను మరియు నన్ను తను ఖుర్ఆనులో తెలిపిన పుణ్యాత్ముల్లో చేర్చుగాక!

﴿ وَزَعَنَّا مَا فِي صُدُورِهِمْ مِّنْ غَلٍّٰ إِخْوَانًا عَلَىٰ سُرِّ مَقَابِلِينَ ﴿٤٧﴾ ﴾  
(الحجر 47)

{వారి హృదయాలలో మిగిలి ఉన్న మాలిన్యాన్నీ కాపట్యాన్నీ మేము తొలగిస్తాము. వారు పరస్పరం నోదరులై ఎదురెదురుగా వీతాలపై కూర్చుంటారు}. (15: హిజ్రీ: 47).

చూడండి వారి హృదయాలు ఎంత నిర్మలంగా, పరిశుద్ధంగా ఉన్నాయో! ఎంతటి దూరపు ఆలోచన, పరలోక చింతన! వారు పరస్పరం పోరాడుతున్నారు. రక్తపుటీరులు ప్రవహిస్తున్నాయి. అలీ రజియల్లాహు అన్తు, తల్హా రజియల్లాహు అన్తు తలను తన ఒడిలో తీసుకొనియున్నారు. వారి శాంతి సంక్షేమాలకై అర్థిస్తున్నారు. ఇంకా ఆయనతో కలిసి స్వర్గాల్లో, కాలువలలో ఉంటారు. గౌరవస్థానం, మహత్తరమైన అధికారాలు కల చక్రవర్తికి సమీపంలో ఉంటారన్న విషయాన్ని గుర్తుచేస్తున్నారు. వాస్తవంగా ఇది అపూర్వమైన దర్శనం! వింత నిదర్శనం!!

ఈ అపూర్వ దర్శనాలు చాలా స్పష్టంగా మనకు బోధిస్తున్న దేమంటే; వారూ మానవులే! మానవ పరిధిని దాటిన వారు కాదు. ఏ ఒక్క రోజు వారు దైవదూతలూ కాలేదు. కాని మానవత యొక్క ఉన్నత శిఖరానికి ఎదిగారు.

\* ఒక రోజు ఇబ్బు సమ్మాక్ మిత్రుడు కోపంగా అతని దగ్గరి నుండి వెళ్ళూ "గదన్ నతహాసద్" అన్నాడు. అంటే నీ సంగతి రేపు చూసు కుంటాను. రేపు మన తీర్పు జరగనుంది. నేను నిన్ను నిలదీస్తాను.



నీవు నన్ను నిలదీస్తావు. మనలో తప్ప ఎవరిదో అప్పుడు తెలుస్తుంది. ఇబ్బు సమ్మాక్ ఇది విని, "కాదు, కాదు, అల్లాహ్ సాక్షిగా! రేపు మనం ఒకరినొకరు మన్నించుకుంటాము" అని అన్నాడు.

విశ్వాసులు పరస్పరం లెక్క చూసుకోరు, ఒకరికొకరు నీవు నా గురించి ఇలా..... వ్రాసావు, ఇలా ..... చెప్పావు, నీవు నన్ను పరోక్షంగా నిందించావు..... మరియు ..... మరియు ..... కాదు, ఇది సరియైన పద్ధతి కాదు. సరియైన పద్ధతి ఏమిటంటే "అల్లాహ్ నిన్ను మన్నించుగాక!" అని దుఆ ఇవ్వాలి (వేడుకోవాలి).

### 3- తన మానాన్ని, ధనాన్ని అల్లాహ్ మార్గంలో వెచ్చించటం:

ఈ శుభ కాలంలో ఒక వ్యక్తి రాత్రి వేళ మేల్కొంటాడు - అతనే అబూ జమ్జమ్ - అల్లాహ్ సన్నిధిలో ఈ విధంగా మొరపెట్టుకుంటాడు: "అల్లాహ్! నీ మార్గంలో ఖర్చు చేయుటకు నా వద్ద ధనం లేదు. నీ మార్గంలో పోరాడుటకు నాలో శక్తి లేదు. అందుకు నేను నా మానాన్ని ముస్లిముల కొరకు అంకితం చేస్తున్నాను. ఓ అల్లాహ్! ఇక నుండి ఎవరు నన్ను దూషించినా, బాధించినా, పరోక్షంగా నిందించినా దానిని వారి పాపాలకు పరిహారంగా చేయి!!

మరో ఉల్లేఖనంలో ఉంది: ఒక రోజు ప్రవక్త సల్లల్లాహు అలైహి వ సల్లం దానధర్మాలు చేయండని ప్రోత్సహించారు. అప్పుడు ఉల్బా బిన్ జైద్ నిలబడి "ప్రవక్తా! దానధర్మాలు చేయమని మీరు ప్రోత్సహించారు. అయితే నా వద్ద నా మానము తప్ప మరేమీ లేదు. అందువల్ల నేను దాన్ని నాపై అన్యాయం చేసినవారికి దానం చేస్తున్నాను. ప్రవక్త ~~...~~ అతనికేమి సమాధానమివ్వలేదు. మరుసటి రోజు స్వయంగా ప్రవక్త ~~...~~ "ఉల్బా బిన్ జైద్ ఎక్కడున్నాడు?, తన ఆత్మాభిమానాన్ని దానం

చేసినతను ఎక్కడున్నాడు?. నిశ్చయంగా అల్లాహ్ అతని ఈ దానాన్ని స్వీకరించాడు" అని శుభవార్త అందజేశారు.<sup>(1)</sup>

ఇది ఆత్మాభిమానాల దానం. ప్రవక్త ముహమ్మద్ సల్లల్లాహు అలైహి వసల్లం తమ ధన మాన ప్రాణాలను ఈ శాశ్వత 'దావతీ' (ఇస్లాం) కొరకు త్యాగం చేసినట్లు, ధర్మప్రచారకులు, విద్యార్థులు తప్పక తమ మాన మర్యాదలను త్యాగం చేయాలి. మన ప్రాణం, ధనం, మానం, సంతానం ఒక్కటేమిటి సమస్తం 'లాఇలాహ ఇల్లల్లాహ్' కొరకు అర్పించే సద్భాగ్యం అల్లాహ్ మనకు ప్రసాదించుగాక!

#### 4- ఇతరుల తప్పిదాలను సహించటం:

'ఇహ్ యాఉల్ ఉలూం' రచయిత ఇమాం గజాలి పేర్కొన్నారు: ఒక వ్యక్తి హసన్ బస్తీ రహిమహుల్లాహ్ వద్దకు వచ్చి 'అబూ సఈద్!<sup>(2)</sup> ఫలానా మనిషి మిమ్మల్ని పరోక్షంగా నిందించాడు' అని చెప్పాడు. అతన్ని దగ్గరికి పిలిచి, తాజా ఖర్జూర పండ్ల బుట్ట ఇచ్చి ఇలా చెప్పారు: "నీవు అతని వద్దకు వెళ్ళి ఈ బుట్ట అతనికి ఇచ్చి నీవు మాకు పుణ్యాలిద్దావు, దానికి బదులుగా మేము నీకు తాజా ఖర్జూర పండ్లు ఇచ్చాము అని చెప్ప". అతను వెళ్ళి అవి అతనికి ఇచ్చాడు, అలాగే చెప్పాడు.

దీని ఉద్దేశ్యం ఏమిటంటే ఈ ప్రపంచ విషయం సులభం. కొందరు తమ పుణ్యాల దానం చేస్తూ ఉంటారు. ఎవరైనా నిన్ను చూసి

(1) హైసమీ 'మజ్లిఉజ్జువాఇద్ లో ఇలా చెప్పారు: దీనిని బజ్జారీ ఉల్లేఖించాడు. అందులో ముహమ్మద్ బిన్ సులైమాన్ బిన్ మహ్మూల్ జఈఫ్ ఉన్నాడు.

(2) హసన్ బస్తీ రహిమహుల్లా కునియ్యత.

అసూయపడినా, పగతీర్చుకొనదలచినా, నిన్ను వ్యతిరేకించినా అందుకు నీవు బాధ పడకు, ఇవన్నియూ నీ పత్రంలో పుణ్యాలుగా చేరుతాయి. నీ స్థానాన్ని పెంచుతాయి అన్న విషయం తెలుసుకో!

\* హజ్రత్ మూసా అల్లెహిస్సలాం చరిత్రలో ఉంది, ఆయన ఒకసారి "ప్రభువా! నేనే విషయం కోరుతున్నాను". (అతను కోరేదేమిటో అల్లాహ్ కు తెలుసు, అయినా) అదేమిటి మూసా? అని అడిగాడు. "ప్రజలు నాకు వ్యతిరేకంగా మాట్లడకుండా వారి నోరును మూయించు" అని అన్నారు. అప్పుడు అల్లాహ్ ఇలా చెప్పాడు: "మూసా! నా గౌరవం, గొప్పతనం సాక్షి నేను ఈ పని నా కొరకు చేయలేదు. నేను వారిని సృజించాను, నేనే వారికి ఆహారం నొసంగుతాను. అయినా వారు నన్ను దూషిస్తారు". సుబ్ హానల్లాహ్॥ అల్లాహ్, కరుణించేవాడు, ఒక్కడు, అద్వితీయుడు, అక్కరలేనివాడు, ఆయనకు సంతానం ఎవరూ లేరు. ఆయన కూడా ఎవరి సంతానమూ కాదు. ఆయనకు సరిసమానులు ఎవరూ లేరు. ఇంతటి మహానుభావుడు ప్రజల దూషణలకు గురి అవుతున్నాడు. ఈ బలహీన, అధమ మానవుడు, వీర్య బిందువుతో పుట్టినవాడు గౌరవ సృష్టికర్త అయిన మహాను భావుణ్ణి దూషిస్తాడా?

عَنْ أَبِي هُرَيْرَةَ رضي الله عنه قَالَ: قَالَ النَّبِيُّ ﷺ: (قَالَ اللَّهُ تَعَالَى يَسْتَمْنِي ابْنُ آدَمَ وَمَا يَبْغِي لَهُ أَنْ يَسْتَمْنِي وَيُكْذِبُنِي وَمَا يَبْغِي لَهُ، أَمَا سَتَمُهُ فَقَوْلُهُ إِنَّ لِي وَلَدًا وَأَمَا تَكْذِبُهُ فَقَوْلُهُ لَيْسَ يُعْبِدُنِي كَمَا بَدَأَنِي).

ప్రవక్త సల్లల్లాహు అల్లెహి వసల్లం ప్రవచించారని అబూ హురైరా రజియల్లాహు అన్హు ఉల్లేఖించారు: "అల్లాహ్ ఇలా నెలవిచ్చాడు: ఆదము కుమారుడు నన్ను దూషిస్తాడు. ఇది అతనికి తగదు.

ఆదము కుమారుడు నన్ను తిరస్కరిస్తాడు. ఇది అతనికి శోభించదు. నాకు సంతానం ఉంది అని ఆరోపించడం నన్ను దూషించినట్లు. నేను తొలిసారి పుట్టించినట్లు మరోసారి పుట్టించలేను అని అనడం నన్ను తిరస్కరించినట్లు<sup>(1)</sup>.

ఇమాం అహ్మద్ రహిమహుల్లాహ్ తన రచన కితాబుజ్జుహ్ ద్ లో పేర్కొన్నారు అల్లాహ్ ఇలా చెప్పాడు: "మానవుడా! ఎంత ఆశ్చర్యం! నేను నిన్ను పుట్టించాను. నీవు ఇతరులను ఆరాధిస్తున్నావు. నేను నీకు ఆహారం నొసగాను. నీవు ఇతరులకు కృతజ్ఞత తెలుపుతున్నావు. నేను నీ అక్కరలేనివాడిని, అయినా నేను నిన్ను సంతోషంగా ఉంచడానికి వరాలు ప్రసాదిస్తూ ఉన్నాను. నీవు నా అక్కరగలవాడివై కూడా నాకు అవిధేయత చూపుతూ నన్ను అసంతృప్తి పరుచు తున్నావు. నా వైపు నుండి నీవై మేళ్ళు కురుస్తున్నాయి. కాని నీ తరపున నా వైపుకు దుష్కార్యాలే చేరుతున్నాయి".

అన్ని లోపాలకు అతీతుడైన, ఏకైక అద్వితీయుడినే కొందరు తిడుతున్నారంటే మన లాంటి లోపాలుగల వారు ఏ పాటి?

ఇది తెలిసాక, ఇది ప్రవక్త సహచరుల ఉత్తమ మరియు ఉన్నత ఆదర్శానికి గొప్ప నిదర్శనం. వారు పరస్పరం సంతోషంగా ఉన్నారు. మరియు సామాన్య మానవుల్లో మాదిరిగా ఒకప్పుడు వారి మధ్య విభేదం కూడా చోటు చేసుకుంది. పరస్పరం కొద్ది రోజులు అసంతృప్తిగా కూడా ఉండేరి. కాని తిరిగి తెల్లటి హృదయులుగా మారారు. పరస్పరం కలిసారు, కౌగిలించుకున్నారు. సహనాన్ని ప్రదర్శించారు. ప్రేమలను పంచుకున్నారు. ఎందుకంటే వారందరి

(1) బుఖారీ/ బద్ఉల్ ఖల్క్/ మాజూఅ ఫీ ఖొలిల్లాహ్ తఆల వహువల్లజీ యద్దఉల్ ఖల్క్.../ 3193.

పునాది ఒక్కటి, వేరు వేరు ఎంతమాత్రం కాదు. అదే "లాఇలాహ ఇల్లాహ్ ముహమ్మ దర్తసూలుల్లాహ్". ఇక వారి మధ్యలో జరిగినదంతా, వారు మనుషులే అన్నదానికి నిదర్శన. దూతలూ కారు. మరియు ప్రవక్త సల్లల్లాహు అలైహి వసల్లం యొక్క ఈ హదీసును మించి పోలేరు: "ప్రతి ఆదము కుమారుడు తప్ప చేయువాడే"<sup>(1)</sup>.

ఎలాంటి మచ్చ లేని తెల్ల కాగితం మాదిరిగా కూడా లేకుండిరి. ఎన్నటికీ అలా లేకుండిరి!

వారూ మనుషులే, వారి హృదయాల్లో కూడా మానవ స్వభావమే కదులుతుండేది. వాటితోనే వారు భూమి మీద తిరుగుతుండేవారు. కాని వారి ఆ స్వభావం ఉత్తమ స్థితి మరియు ఉన్నత శిఖరంలో ఉండింది. ఎప్పుడైనా ఏదైనా కారణంగా కాలు జారినా, వెంటనే సర్దుకొని మళ్ళీ ముందుకు, పైకి వచ్చే ప్రయత్నమే చేసేవారు.

హజ్రత్ అబూ బక్ర్ సిద్ద్ీఖ్ రజియల్లాహు అన్హు ఉపమాణం చరిత్రలో ఉంది. ఒకసారి ఒక వ్యక్తి ఆయనతో అంటాడు: అబూ బక్ర్! అల్లాహ్ సాక్షిగా నేను నిన్ను ఎలా తిడతానంటే, ఆ తిట్లు నీతో నీ సమాధిలో చేరుతాయి. హజ్రత్ అబూ బక్ర్ అతనికి ఇలా సమాధానమిచ్చారు: నీతో నీ సమాధిలోనే చేరుతాయి, నా సమాధిలో కాదు.

హజ్రత్ అబూ బక్ర్ నిజం చెప్పారు. అవి దూషించబడినవారి సమాధిలోకి రావు. ఎవరు తమ నాలుకను ప్రజలను బాధించడానికి ఉపయోగించారో వారి సమాధిలోనే చేరుతాయి. ఏ మూర్ఖుడు హజ్రత్


(1) తిర్మిజి/ సెఫతుల్ ఖియామ.../ మిన్హు.../ 2499. ఇబ్నూ మాజ్/ అజ్జహ్ ద్/ జిక్కు త్రైబా/ 4251. దార్మి/ రిఖాఫ్/ ఫిత్నాబా/ 2611. అహ్మద్/ 3/198. ముస్తద్రక్ హాకిం/ 4/244. హాకిం దీని సనద్ సహీ అని చెప్పారు. అల్బానీ సహీహుల్ జామిఅ 4515లో హసన్ అని చెప్పారు.

అబూ బక్రీ ను తిట్టాడో, ఆ తిట్లు అబూ బక్రీ సమాధిలో చేరుతాయని భావిస్తున్నాడా? ఏలాంటి మూర్ఖత్వం ఇది? ఇంతకంటే మించిన మూర్ఖత్వం మరేముంటుంది?

మళ్ళీ హజ్రత్ అబూ బక్రీ జవాబును గమనించండి! ఏమన్నారు? "నీతో నీ సమాధిలోనే చేరుతాయి, నా సమాధిలో కాదు" అని చెప్పారు. ఇదే సమాధానమిచ్చారు, ఇది గాకుండా, "నేనూ నిన్ను తిడతాను, ఆ తిట్లు నీ సమాధిలో చేరుతాయి" అని గాని, "నేను నీకు ఇలా చేస్తాను, అలా చేస్తాను" అని గానీ, ఇలాంటి ఏ మాటా అనలేదు. కేవలం "నీతో నీ సమాధిలో చేరుతాయి" అని మాత్రమే అన్నారు.

హజ్రత్ అబూ బక్రీ సిద్ధీఖ్ జవాబు, ఆయన ప్రవర్తన చాలా సరియైనది. మనసును నొప్పించే మాట, దుర్బాష, వాటి దుష్ఫలం, పరిణామం, ఆ మాటలు అనడానికి సాహసం చేసినవాడే అనుభవిస్తాడు.

### 5- జగడము మాని, సంధి ప్రయత్నం చేయాలి:

ఒక వ్యక్తి హజ్రత్ అమ్మీ బిన్ ఆస్ రజియల్లాహు అన్హుతో అన్నాడు: నేను తీరిక చూసుకొని నీ పని పడతాను. దానికి హజ్రత్ అమ్మీ బిన్ ఆస్  'అలాగైతే నీకు పని తగిలింది' అన్నారు.

ఇదే సరియైన జవాబు. ఎవడైతే తన సొదరులను బాధ కలిగించటానికి, వారిని దూషించటానికి, వారికి వ్యతిరేకంగా ఏదైనా పన్నాగం పన్నటానికి తీరిక పొందాలనుకుంటాడో, వాస్తవానికి అతడు ఎప్పుడూ తీరిక పొందడు, అల్లాహ్ అతన్ని ఇలాగే తీరిక లేకుండా చేసేస్తాడు. వాస్తవానికి అతను ఈ విధంగా తన జీవితంలోని అమూల్యమైన సమయాన్ని లాభం లేని వషయాల్లో వృధా చేసుకుంటున్నాడు.

హజ్రత్ అన్నీ బిన్ ఆస్ ﷺ జవాబు సరియైనది మరియు వివేకంతో కూడుకున్నది. {ఎవరికి దివ్యజ్ఞానం (వివేకం) లభించినదో, వాస్తవంగా వారికి మహాభాగ్యం లభించినట్టి}. (సూరె బఖర 2: 269).

హదీసు వేత్తల కథనం, ఒక వ్యక్తి ఆమిర్ బిన్ మోఅబీ -పేరు గాంచిన తాబిఈన్ పండితుల్లో ఒకరు- యదుట నిలబడి 'ఆమిర్ నీవు అబద్ధం పలుకుతున్నావు' అని అన్నాడు.

ఆమిర్ ఇలా జవాబిచ్చారు: నీవు సత్యవంతునివైతే, అల్లాహ్ నన్ను క్షమించుగాక! నీవు అబద్ధం పలికినవానివైతే అల్లాహ్ నిన్ను క్షమించుగాక!

చెప్పండి! ఆ తరువాత అతడేమని యుంటాడు??

ఏమంటాడు? ఊరుకున్నాడు!! ఎందుకంటే ఎవరు జగడాన్ని అంతమొందించి, రాజీ కుదర్చడానికి ప్రయత్నం చేస్తారో, ఎవరిపై అత్యాచారం జరపకుండా, -ప్రత్యేకంగా హోదా, అంతస్తులు, గొప్ప స్థానంగల వారిపై- ఊంటారో అలాంటివారు స్వయంగా తమ పట్ల తరువాత ఇస్లాం మరియు ముస్లిముల పట్ల మేలు చేసినవారౌతారు.

## 6- ఆత్మ పరిశీలన:

హజ్ సందర్భంగా మినాలో ఒక వ్యక్తి సాలిం బిన్ అబ్దుల్లాహ్ బిన్ ఉమర్ ను డీకొన్నాడు. మళ్ళీ అతనే తిరిగి సాలింతో అంటాడు: నీవు చాలా చెడ్డ మనిషివి. సాలిం -తాబిఈన్ లో గొప్ప పండితుడు- ఇలా జవాబిచ్చాడు: "ఈ విషయం నీవే కనుగొన్నావు, నీవే నాకు తెలిపావు. ఇప్పటి వరకెవరూ నాకు తెలుపలేదు". ఎందుకంటే సాలిం తనకు తాను చెడ్డవాడని భావించేవారు. ఇది నిజమే. విశ్వాసి తనలో

తాను లోపం, కొరత ఉన్నట్లు గమనిస్తాడు. తన ఆత్మ పెద్దిరికానికి, ఆహంభావానికి గురవుతుందని అనుకున్నప్పుడు అతను దాన్ని నిందిస్తాడు, పరిశీలిస్తాడు. కాని దుర్మార్గుడు, వంచకుడు తనను తాను మంచివానిగా ప్రచారం చేసుకుంటుంటాడు.

సకూద్ బిన్ ముసయ్యిద్ రహిమహుల్లాహ్ అర్థ రాత్రి తరువాత నిద్ర మేలుకొని, తన ఆత్మనుద్దేశించి ఇలా అనేవారు: 'ఓ చెడులను ప్రేరిపించే మనసా! లే అల్లాహ్ సమక్షంలో నిలబడు'.

సకూద్ బిన్ ముసయ్యిద్ రహిమహుల్లాహ్ ఇలా అంటున్నారు!! మనమేమంటాము మన ఆత్మలతో. (ఓ అల్లాహ్ మా లోపాల్ని కప్పి పుచ్చు).

సహీ సనదులతో రుజువైన ఒక సంఘటన ఇలా ఉంది: ఖుర్ఆను వ్యాఖ్యాత, పండితులకే పండితులైన హజ్రత్ ఇబ్ను అబ్బాస్ రజియల్లాహు అన్హు గారిని మస్జిదుల్ హరాంలో, ప్రజల ముందు ఒక వ్యక్తి దూషించడం మొదలెట్టాడు. ఆయన తల దించుకొని ఉన్నారు. కర్షకుడు, ఎడారివాసి ప్రపంచములోకెల్లా గొప్ప మేధావిని తిడుతున్నాడు. ఆయన ఏమీ బదులు పలుకడం లేదు..... ఈ (నిశబ్దాన్ని చూసిన అతను) తిడుతూనేపోయాడు. అప్పుడు ఇబ్ను అబ్బాస్ తల ఎత్తి, ఇలా అంటారు: నన్ను తిడుతున్నావా? నాలో ఈ మూడు గుణాలున్నాయి!

'ఇబ్ను అబ్బాస్ అవేమిటి?' అని అడిగాడతను.

ఇబ్ను అబ్బాస్ చెప్పారు: అల్లాహ్ సాక్షిగా! ఎప్పుడు వర్షం కురిసినా నేను సంతోషించి, అల్లాహ్ స్తోత్రం చేస్తాను. మరి నాకు ఒంటెలు, మేకలు ఏమీ లేవు!!



'రెండవదేమిటి?' అని అడిగాడతను.

ఆయనన్నారు: న్యాయం చేసే ఏ న్యాయాధిపతి గురించి నేను విన్నా, అతని పరోక్షంలో నేను అతని కొరకు దుఆ చేస్తాను, మరి చూడబోతే అతని వద్ద నా అర్థీ ఏదీ లేదు.

'మూడవదేమిటి?' అని అడిగాడతను.

ఆయన చెప్పారు: ఖుర్రాతులోని ఒక్క ఆయతు భావం నాకు తెలిసినా, నాకు తెలిసిన విధంగా ముస్లిములందరికీ తెలియాలని నేను కోరుకుంటాను!!

ఇది, సహాబాలో గల ఉన్నత ఆదర్శం. విశ్వాసం మరియు ఉత్తమ నడవడిక అసలైన పునాదులపై వారికి శిక్షణ ఇచ్చారు మహాప్రవక్త ~~ﷺ~~. లేకుంటే వారు ఎడారి నుండి వెలికి వచ్చిన నిరక్షరాస్య వర్గమే. కాని ప్రవక్త సల్లల్లాహు అలైహి వసల్లం క్రమక్రమంగా వారికి శిక్షణ ఇచ్చారు. వారి భవిష్యత్తును తీర్చిదిద్దారు. వారిపై ప్రత్యేక శ్రద్ధ చూపారు. చివరికి వారు సమస్త జాతులపై నాయకత్వానికి అర్హులయ్యారు. ప్రజలందరికీ ఉత్తమ ఆదర్శంగా నిలిచారు.

నూటికి నూరు పాల్లు నీవు ఎవరిని పొందుతావు. నీవు వందశాతం మంచి వ్యక్తిని పొందాలంటే, ఎన్నటికీ పొందలేవు. కొంచెం, సగం, 50 శాతం, 30 శాతం మంచి వాడిని పొందగలవు. ముస్లిం సమాజములో ఒక ముస్లిం వ్యక్తి -అతను ఎంత ఉత్తమ, ఉన్నత స్థానానికి చేరుకున్నా- ఏ చిన్న లోపం, కొంత కొరత లేనిది చూడలేవు. ఇలా ముమ్మాటికి అసంభవం.

﴿ وَلَوْلَا فَضْلُ اللَّهِ عَلَيْنَا وَرَحْمَتُهُ مَا زَكَا مِنَّا أَحَدٌ أَبَدًا وَلَئِنَّا

اللَّهُ يُزَكِّي مَن يَشَاءُ ﴾ (النور 21)

{ఒక వేళ అల్లాహ్ అనుగ్రహం ఆయన కారుణ్యం మీ మీద లేకపోతే, మీలో ఏ వ్యక్తి పరిశుద్ధుడు కాలేడు. కాని అల్లాహ్ యే తాను కోరిన వారిని పరిశుద్ధులుగా చేస్తాడు}. (సూరె నూర్ 24:21).

ఫలానా వ్యక్తి దాతృత గుణం గలవాడు కాని కోపిష్టి. ఫలానా వ్యక్తి నిగ్రహశక్తి గలవాడు కాని పిసినారి. ఫలానా వ్యక్తి సద్గుణుడు కాని తొందరపాటు స్వభావి. ఇలా వివిధ గుణాలవారుంటారు. ఎందుకంటే మంచి, చెడు గుణాలన్నీ పంచించి అల్లాహ్ యే.

ఏ వ్యక్తి పాపాలు లెక్కించటం సాధ్యమో అతనే మంచివాడు. కాని కొందరుంటారు, నీవు ఎంత ప్రయత్నం చేసినా వారి పాపాల్ని లెక్కించ లేవు!! మరి కొందరు, నీవు వారి మంచితనాన్ని చూసి వారిలో ఏ తప్ప లేదు, కేవలం ఇది .... మాత్రమే అని అంటావు, ఇలాంటి వారే మంచివాళ్ళు. ఎవరి పుణ్యాలు వారి పాపాలపై మించి ఉంటాయో వారే ఇస్లాం యొక్క మద్యే మార్గంలో ఉన్నవారు. మరెవరి పాపాలైతే వారి పుణ్యాలకు మించి ఉంటాయో అతనే అల్లాహ్ మార్గం నుండి వైదొలగినవాడు. ఎందుకంటే అల్లాహ్ ప్రళయదినాన పాపపుణ్యాలను త్రాసులో జోకుతాడు. దాని గురించే అల్లాహ్ ఇలా తెలిపాడు:

﴿أُولَئِكَ الَّذِينَ تَنفَعُ عَنْهُمْ أَحْسَنَ مَا عَمِلُوا وَتَتَجَاوَزُ عَنْ سَيِّئَاتِهِمْ فِي أَصْحَابِ الْجَنَّةِ وَعَدَّ الصَّدَقَاتِ الَّذِينَ كَانُوا يُوعَدُونَ﴾ (الأحقاف 16)

{ఇటువంటి వారి నుండి మేము వారు చేసిన మంచి కర్మలను స్వీకరిస్తాము; వారు చేసిన చెడుకర్మలను మన్నస్తాము. వారికి చేయబడుతూ వచ్చిన సత్యవాగ్దానం ప్రకారం, వారు స్వర్గవాసులలో చేరిపోతారు}. (అహ్మఖాఫ్ 46: 16).

ఈ ఆయతుల్ వారిలో పాపాలు, తప్పిదాలున్నాయని, అయితే ఆయన వాటిని మన్నిస్తాడని స్పష్టపరిచాడు. ఒక హదీసులో వచ్చిన మాదిరిగా: "నీటి పరిమాణం రెండు పెద్ద కడవలకు సమానంగా ఉన్నప్పుడు అది మాలిన్యాన్ని గ్రహించదు"<sup>(1)</sup>.

కొందరి నీళ్ళు తక్కువ ఉండి, అందులో ఎంత చిన్న వస్తువు పడినా తన ప్రభావం చూపుతుంది, నీళ్ళు కలుషితమైపోతాయి. మరి కొందరి సత్కార్యాలు రెండు పెద్ద కడవల మాదిరిగా ఉండి అందులో ఏది పడినా అందులో మార్పు రాదు. వారి దానం, విద్య, ప్రచారం ఇంకా ఇతర సద్గుణాల వల్ల పైతాన్ నుండి కొన్ని దుష్ ప్రేరణలు కలిగినా అవి తన ప్రభావం చూపవు.

"హజ్రత్ మూసా అలైహిస్సలాం శిలాఫలకాలను తీసుకువచ్చారు. వాటిపై అల్లాహ్ వాక్కు, వాణి లిఖించబడి ఉంది. వాటిని ఒక పక్కన పడేశారు. తన నోదరుని జత్తును పట్టుకొని అతన్ని లాగాడు" అని వచ్చిన విషయంలో ఇబ్ను తైమియ్య చెప్పారని ఇబ్ను ఖయ్యమ్ మదారిజ్ సాల్సికీన్ లో పేర్కొన్నారు: ఆయన నోదరుడు కూడా ప్రవక్తే. అయినా మూసా అలైహిస్సలాం ప్రజల ముందు తన నోదరుని గడ్డము పట్టి లాగాడు. కాని అల్లాహ్ ఆయన్ని మన్నించాడు.

(أَقْبَلُوا ذَوِي الْهَيْئَاتِ عَثْرَةَ إِسْمَاعِيلَ إِلَّا الْحُدُودَ)

ఆయిషా రజియల్లాహు అన్హా ఉల్లేఖనం ప్రకారం ప్రవక్త ~~ﷺ~~ ఇలా ప్రవచించారు: "సద్గుణ సంపన్నుల తప్పిదాలను మన్నించివేయండి.

(1) అబూ దావూద్/ తహార/ మా యునజ్జిసుల్ మాఅ/ 63. తిర్మిజి/ తహార/ 67. నిసాయి/ తహార/ 52 ఈ హదీసును ఇబ్ను ఖుజైమ, హాకిం, ఇబ్ను హిబ్బాన్, షేఖ్ అహ్మద్ షాకిర్ ~~رحمته~~ (తాలీఖ్ తిర్మిజి 1/98లో) మరియు అల్బాన్ ~~رحمته~~ (ఇర్యా 23లో) సహీ అని చెప్పారు. దీని వివరణ తెలుగులో చూడదలుచుకున్నవారు

'హుదూద్' తప్ప<sup>(1)</sup>. హద్దుల్లో అందరూ సమానులే. ఏ విషయాల్లో హద్దు నిర్ణయించబడలేదో, అవి సద్గుణ సంపన్నుల ద్వారా జరుగుతే వారిని మన్నించాలి. సద్గుణ సంపన్నులంటే ఇస్లాంపై సత్యంగా, స్థిరంగా ఉన్నవారు, ప్రచార, సంక్షేమ కార్యక్రమాలు, దానధర్మాలు, సలహా సంప్రదింపులు ఒక్కటేమిటి అన్ని రంగాల్లో ముందున్నవారు. వారి నుండి ఎప్పుడైనా ఏదైనా చిన్న తప్ప జరిగితే ఓర్పుకోవాలి. (వారి ఆ ఒక్క తప్పను "గోరంతను కొండంత చేయుట" మాదిరిగా చేయకుండా,) వారి సత్కార్యాలు, దానధర్మాలు మరియు అల్లాహ్ వద్ద మరియు ప్రజల్లో వారికున్న పలుకుబడిని చూడాలి.

సోదరులతో కలసి ఉండు, వారి పొరపాట్లను ఓర్పుకో, వారి తప్పిదాలను మన్నించు.

ఇబ్దు ముబారక్ రహీమహుల్లాహ్ ముందు వారి మిత్రుల, శిష్యుల, చెడు ప్రస్తావన వచ్చినప్పుడు ఆయన ఇలా అనేవారు: 'ఫలాన మాదిరిగా ఎవరుంటారు. అతనిలో ఇలాంటి .... ఉత్తమ గుణాలున్నాయి'. వారి చెడుగులను ప్రస్తావించేవారు కాదు.

అయ్యో! మనము కూడా ప్రజల మంచి కార్యాలను ప్రస్తావిస్తూ ఉంటే ఎంత బాగుండు. ఎంత చెడ్డ ముస్లిమైనా అతనిలో కొన్ని సత్కార్యాలు లేకుండా ఉండవు. కనీసం నమాజైనా చేస్తాడు కావచ్చు. ఇది లేకున్నా అల్లాహ్, ఆయన ప్రవక్తను ప్రేమించే వాడై ఉండవచ్చు. ఇది నిజమైతే, అతని మంచితనానికి ఇదే సరిపోతుంది.

(1) అబూ దావూద్/ అల్ హుదూద్/ షేఖ్ హద్ధి యుస్ ఫఉ షేహి/ 4375. అహ్మద్ 6/181. షేఖ్ అల్బానీ రహీమహుల్లాహ్ సహీ అబీ దావూద్ మరియు సహీహుల్ జామిల 1185లో సహీ అని చెప్పారు. 'హుదూద్' అంటే. ఏ పాపాల పై ఇస్లాంలో వాటి శిక్ష ఇహాల్ కముల్ నిర్ణయించబడిందో అవి అని భావం. ఉదా: దొంగ యొక్క హస్త ఖండన, వివాహితుడైన వ్యభిచారి యొక్క శిలా శిక్ష వగైరా.

\* మత్తు సేవించిన ఒక వ్యక్తిని ప్రవక్త సమక్షంలో తీసుకురావడం జరిగింది. ఆయన సల్లల్లాహు అలైహి వసల్లం కొరడా శిక్ష విధించారు. అతను ఇంతకు ముందు కూడా అనేక సార్లు శిక్ష అనుభవించాడు. అతన్ని చూసిన ఒక వ్యక్తి 'ఇతనిపై అల్లాహ్ శాపం పడుగాక! ఎన్ని సార్లు పట్టుబడ్డాడు' అని అన్నాడు. ఇది విన్న ప్రవక్త సల్లల్లాహు అలైహి వసల్లం చెప్పారు: "మీరు శాపనార్థాలు పెట్టకండి. అల్లాహ్ సాక్షిగా అతను అల్లాహ్ , ఆయన ప్రవక్తను ప్రేమిస్తాడన్నది నాకు తెలుసు". మరో ఉల్లేఖినంలో ఉంది: ఒక వ్యక్తి 'అల్లాహ్ ఇతన్ని అవమానపరుచుగాక!' అని శపించాడు. ప్రవక్త ~~జిబ్రిల్~~ "మీ నోదరునికి వ్యతిరేకంగా సైతాన్ కు సహాయపడకండి" అని చెప్పారు.

అతను అల్లాహ్, ఆయన ప్రవక్తను ప్రేమిస్తున్నాడని ప్రవక్త సల్లల్లాహు అలైహి వసల్లం రుజువు పరిచారు. ఈ ప్రేమ కూడా ఒక సత్కార్యమే. ఇంకా ఆయన సల్లల్లాహు అలైహి వసల్లం ఇస్లామీయ నోదరత్వంలో అతన్ని చేర్చారు. ఇది అతి గొప్ప సత్కార్యం. మరలాంటప్పుడు మనం ముస్లిముల మేళ్ళను, ఇస్లాములో వారి త్యాగాలను ఎందుకు ప్రస్తావించకూడదు?

సంపూర్ణ దుర్మార్గంపై నీవు ఏ మనిషినైనా చూస్తున్నావంటే అతడు సత్యతిరస్కారి, లేదా అల్లాహ్ హద్దులను మితిమీరినవాడు, లేదా ఘోరపాపాలు బహిరంగంగా చేసేవాడు, లేదా లజ్జా వస్త్రాన్ని పూర్తిగా దించేసినవాడు, లేదా పుణ్యాత్ములతో, సద్గురుములతో శతృత్వం వహించేవాడు, లేదా ఇస్లాంను తన వీపు వెనక వదిలేసినవాడు.

## రెండవది: విభేదాలను విడనాడడంలో ఇస్లామీయ విధానం

### క్రియాత్మక ఆదర్శాలు/ దృష్టాంతాలు:

ప్రవక్త సల్లల్లాహు అలైహి వసల్లం శుభ కాలంలో ఆయన సహచరుల ద్వారా ఉనికీలో వచ్చిన అత్యుత్తమ ఆదర్శాలు ఎన్నో ఉన్నాయి. అందులో కొన్ని దిగువ తెలుపబడుతున్నవి:

#### 1- బిలాల్ رضي الله عنه మరియు అబూ జర్ رضي الله عنهల మధ్య విభేదం:

ఒకసారి అబూ జర్ رضي الله عنه బిలాల్ رضي الله عنهను అతని తల్లి గురించి ప్రస్తావించి సిగ్గు చేటయిన విషయమని అన్నాడు. బిలాల్ అతని గురించి ప్రవక్తకు ఫిర్యాదు చేశారు. అటు అబూ జర్ తను చెప్పిన మాటను గుర్తు తెచ్చుకొని పశ్చాత్తాప పడ్డారు. ఇకేమయింది; తన చెంప భూమి మీద పెట్టి బిలాల్తో అన్నారు: 'అల్లాహ్ సాక్షిగా! మీరు మీ పాదం నా చెంప పై పెట్టనంత వరకు నేను భూమి మీద నుండి లేవను'. ఇద్దరు ఒకరికొకరు కరచాలనం చేసి, కలుసుకున్నారు.

#### 2- ముహాజిరీన్ మరియు అన్సారుల మధ్య విభేదం<sup>(1)</sup>:

ఇస్లాం స్వీకరణ తరువాత, ముహాజిరుల మరియు అన్సారుల మధ్య పరస్పరం ఆయుధాలు బైటికి తీసి, ఒకరిపై ఒకరు దాడి చేసుకునే సందర్భంలోనే ప్రవక్త సల్లల్లాహు అలైహి వసల్లం వారి మధ్య ప్రత్యక్షమయ్యారు. "ఏమిటిది, అనాగరిక నినాదం? విడనాడండి.


<sup>(1)</sup> ముహాజిరీన్ అంటే మక్కా నుండి మదీనాకు వలస వచ్చిన ప్రవక్త సహచరులు. అన్సార్ అంటే ముహాజిరీన్ కు ఆశ్రయమిచ్చిన మదీనవాసులు.


ఇది అత్యంత నీచమైనది, దుర్గంధభూయిష్టమైనది అని అన్నారు. అందరూ కన్నీరు కార్చారు. తమ చేతుల నుండి ఆయుధాల్ని వదిలేసారు. పరస్పరం కలుసుకున్నారు. ఇది నిజమైన సోదరభావం. ఇది అల్లాహ్ పై ప్రగాఢ విశ్వాసం ద్వారా లభిస్తుంది. ఇది అల్లాహ్ యొక్క గొప్ప వరం. ఆయన తన దాసుల్లో తాను కోరినవారికి ప్రసాదిస్తాడు. పరస్పర ద్వేషాలతో నిండియున్న మనస్సులు కలవడం కేవలం ఇస్లాం ద్వారానే సాధ్యమయ్యేది. అది కేవలం అల్లాహ్ యొక్క త్రాడు. దాన్ని గట్టిగా పట్టుకునే, అల్లాహ్ కరుణతో సోదరులవుతారు. కాలాల తరబడి రగులుతున్న వైరాన్ని కాలరాయటానికి, వర్గాల కక్షలను అంతం చేయటానికి, వ్యక్తిగత కోరికల్ని హరించేయటానికి మరియు జాతీయ ద్వేషాలను అంతమొందించటానికి అల్లాహ్ కొరకైన సోదరభావం తప్ప మరే మార్గం లేదు. అల్లాహ్ ఆదేశం ఇలా ఉంది:

﴿وَأَعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا ۗ وَاذْكُرُوا اللَّهَ الَّذِي عَلَيْهِ كُنْتُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِيَعِبَةً ۗ إِنْ كُنْتُمْ عَلَىٰ شَفَا حُفْرَةٍ مِنَ النَّارِ فَأَنْقَذَكُمْ مِنْهَا ۗ﴾ (آل عمران 103)

{అందరూ కలిసి అల్లాహ్ త్రాడును గట్టిగా పట్టుకోండి. విభేదాలలో పడకండి. అల్లాహ్ మీకు చేసిన మేలును జ్ఞాపకం తెచ్చుకోండి. మీరు ఒకరి కొకరు శత్రువులుగా ఉండేవారు. ఆయన మీ హృదయాలను కలిపాడు. ఆయన కటాక్షం వల్లనే మీరు పరస్పరం సోదరులయ్యారు. మీరు నిప్పులతో నిండివున్న ఒక గుండం ఒడ్డున నిలబడి ఉన్నారు. అల్లాహ్ మిమ్మల్ని దాని నుండి కాపాడాడు}. (ఆలి ఇమ్రాన్ 3: 103).

\* చరిత్రకారులు సహీ సనదు (ప్రామాణిక ఆధారాల)తో ఒక సంఘటన పేర్కొన్నారు: ప్రవక్త సహచరులు బనీ ముస్తలిక్ యుద్ధానికి బయలు

దేరారు. (దారి మధ్యలో ఓ చోట మజిలీ చేశారు). ఉమర్  కు ఓ బానిస ఉండేవాడు. అతని పేరు జహ్ జాహ్. అతను మరియు అన్నార్లులోని సనాన్ బిన్ వబ్రా మధ్య గొడవ మొదలయి, ఇద్దరూ కోపానికొచ్చి, కేకలు వేశారు. ఉమర్ రజియల్లాహు అస్తు బానిస 'ముహ్జిరులారా!' అని, అన్నారీ 'అన్నార్లులారా!' అని పిలిచారు. ఆ నినాదాలు మనస్సులను కలుషితం చేశాయి. మునాఫిఖు (వంచకు)ల నాయకుడైన అబ్దుల్లాహ్ బిన్ ఉబై బిన్ సలూల్ ఇలా అన్నాడు: 'ఎవరు చెప్పాడో కాని బలే మంచి సామెత చెప్పాడు: నీవు నీ కుక్కను ఆకలితో ఉంచుతే అది నీ వెనక వెనక వస్తుంది. తినిపించి లావు చేస్తే నిన్నే తినేస్తుంది. ఒకవేళ మనము, వాళ్ళను మన ఇంట్ల నుండి తరిమివేసియుంటే ఈనాడు మనతో ఇలాగా ప్రవర్తించియుండే వారు కాదు. మనము మదీనా తిరిగి వెళ్ళిన తరువాత మనలోని గౌరవనీయులు నీచులని అక్కణ్ణించి వెళ్ళగొడదాము'. ఈ విషయం జైద్ బిన్ అర్బమ్ విని, ప్రవక్తకు తెలియజేశారు. ప్రవక్త  సహచరుల వద్దకు వచ్చి, (ఆ ప్రాంతం నుండి) బయలుదేరాలని ఆదేశించారు. ఎందుకంటే అక్కడే ఉండడం వల్ల వంచకులు ఈ విషయాన్ని మరింతగా లోపి పరిస్థితిని చెడగొట్టకుండా ఉండటానికి. సమాజంలో కొందరుంటారు, ఇతరుల తప్ప, పొరపాట్లను పట్టడానికి మాటు వేసి యుంటారు. వాటి గురించి చిలువలు పలువలు చేస్తారు. దీనినే ఓ పనిగా పెట్టుకోని కుక్క ప్రతి పల్లములో మూతి పెట్టినట్లు ఇతరుల మాన మర్యాదలలో జోక్యం చేసుకోనిది తప్పి పడరు.

కాని ఇక్కడ ప్రవక్త  గారి వివేచనతో కూడిన విధానాన్ని గమనించండి! ఎవరికీ ఆ విషయంలో గొడవపడే అవకాశం లభించకుండా, ఆ ప్రాంతం నుండి బయలుదేరాలని ఆదేశించారు.



అందుకే వదంతులను అంతమొందించి, పరస్పరం ప్రేమగా ఉన్నవారి మధ్య ఏర్పడే చిచ్చులు చల్లారటానికి సులభమైన పద్ధతి ఏమిటంటే? ప్రజల్ని విద్యా, విద్య సంబంధమైన విషయాల్లో, చింతనాత్మక పనుల్లో నిమగ్నుల్ని చేయాలి. ముస్లిం సమాజ పెద్ద పెద్ద సమస్యలు వారి ముందుంచాలి. ఎందుకంటే ఇస్లాం మరియు ముస్లిముల సమస్యలు మన వ్యక్తిగత సమస్యల కంటే, మన గొడవలకంటే ముఖ్యమైనవి. ఇస్లాంను వ్యాప్తి చేసే సమస్య, అంతర్జాతీయంగా యూదులను అణచివేసే సమస్య. సెక్యులీరిజం (లోకీకవాదం), కమ్యూనిజం (సామ్యవాదం) మరియు క్రైస్తవుల దినదినానికి పెరుగుతున్న సమస్యలు. కలకాలం ఉండే ముస్లిం సమాజ ఐక్యత సమస్య. అల్లాహ్ దీనిని సర్వ సమాజాలపై సాక్షిగా ఉండే మధ్యస్థ సమాజంగా చేశాడు. అది దైవగ్రంథమైన ఖుర్ఆన్ మరియు ప్రవక్త ﷺ యొక్క సహీ హదీసులను అనుసరిస్తుంది.

ప్రవక్త సల్లల్లాహు అలైహి వసల్లం సఅద్ బిన్ ఉబాదతో కలసి జరిగిన సంఘటన తెలిపారు. అతనన్నాడు: ప్రవక్తా! అల్లాహ్ సాక్షిగా! మీకిష్టముంటే మేము అతణ్ణి (అబ్దుల్లాహ్ బిన్ ఉబై) నరికేస్తాము. లేదా అతడు మదీనాలో ప్రవేశించకుండా అడ్డుకుంటాము. నిస్సందేహంగా మీరు గౌరవపాత్రులు, అతడే నీచుడు. ఉమర్ رضي الله عنه వచ్చి, ప్రవక్తా! నాకు అనుమతివ్వండి, నేను అతన్ని అంతమొందిస్తాను అన్నారు. దానికి ప్రవక్త సల్లల్లాహు అలైహి వసల్లం "ఉమర్! ముహమ్మద్ తన అనుచరులనే హతమారుస్తున్నాడని ప్రజలు పుకారా లేపుతారు కదా, అందుకు నీవు ఆ పని చేయకు" అని అన్నారు. <sup>(1)</sup>

(1) ఈ సంఘటన సంకీర్షణగా బుఖారీలో ఉంది

ఇస్లామీయ ప్రచార సందర్భంలో శత్రువు, విరోధులతో మనుషులుకునే సరియైన విధానం ఇదే. ప్రవక్త సల్లల్లాహు అలైహి వసల్లం వద్ద మంచి ప్రచార విధానం ఉంది, దానిని ఆయన అనుసరిస్తున్నారు. ప్రచారం ముందుకు సాగుతూ ఉండాలన్నదే ఆయన కాంక్ష. ఇందులో తమ ధనం, ప్రాణం, రక్తం, భార్య పిల్లలందరిని త్యాగం చేయవలసి వచ్చినా, అన్నిటికీ సిద్ధమైయున్నారు. ఎందుకంటే ప్రచారం ఎల్లవేళల్లో జరుగుతూ ఉండాలి. ప్రజలు లబ్ధి పొందుతూ ఉండాలి. ప్రజలు వినాలి, గుణపాఠం నేర్చుకోవాలి. ఆయన ద్వారా అనేకానేక మంది సన్మార్గం పొందాలి. స్వార్థం కొరకు ప్రతీకారం తీర్చుకోవడం, ఆగ్రహపడడం ఆయన గుణాల్లో ఎంత మాత్రం లేదు.

అటు ప్రవక్త సల్లల్లాహు అలైహి వసల్లం ఉమర్ రజియల్లాహు అన్తుని నిలిపేసారు. ఇటు అబ్దుల్లాహ్ బిన్ ఉబై కుమారుడు -అతని పేరు కూడా అబ్దుల్లాహ్ అయే, (అతను ముస్లిం)- వచ్చి, 'మీరు నా తండ్రి హత్య చేయదలుచుకున్నట్లు నేను విన్నాను. నా తండ్రి హత్య కొరకు మీరు ఎవరినైనా పంపుతే, ఆ హంతకుడిని నా కళ్ళ ముందు నడుస్తూ చూసి, అతని హత్య చేయనిదే నా ఆత్మకు తృప్తి ఏర్పడదు. అందుకే ప్రవక్తా! మీతో విన్నవించుకునేదేమిటంటే మీరు నాకు అనుమతిస్తే, ఇప్పుడే నా తండ్రి తల నరికేసి మీ ముందు తెచ్చి- పెడతాను. మీకిష్టముంటే నేను తప్పక అతన్ని హతమారుస్తాను. నిశ్చయంగా మీరు గౌరవపాత్రులు. అతడే నీచుడు' అని చెప్పాడు.

చూడండి! ఈ ఇస్లాంను. దీని పట్లగల గొప్ప సంబంధాన్ని! తండ్రి మరియు కుమారుడిలో ఎలా వేర్పాటు జరిగింది! కొడుకు అతని రక్తం, అతని వంశోద్ధారకుడే మరి! కాని.....?

ఆ సహచరుని విశ్వాసాన్ని కూడా చూడండి, అది అతనిలో ఇమిడిపోయింది. నరనరాల్లో జీర్ణించుకుపోయింది.

వాస్తవంగా "లాఇలాహ ఇల్లాహ్ ముహమ్మదుర్రసూలుల్లాహ్" ద్వారా ప్రస్ఫుటమయ్యే విశ్వాసం, నమ్మకం మరియు ధైర్యం, సాహసం యొక్క వర్ణనాతీత విషయాలు (చరిత్ర పుటల్లో) లిఖించబడతాయి. విచిత్ర సంఘటనలు వెలికి వస్తాయి. అవి విజ్ఞానులను, బుద్ధి-మంతులను ఆశ్చర్యంలో పడవేస్తాయి. వారు వాటి గురించి ఏ వివరణా ఇవ్వలేని స్థితిలో ఉంటారు.

ఆ దౌర్భాగ్యుడు (అబ్దుల్లాహ్ బిన్ ఉబై) చనిపోయాడు. అతని కొడుకు అబ్దుల్లాహ్ ప్రవక్త వద్దకు వచ్చి, ఆయనగారి చొక్కా అడిగాడు. అందులో తన తండ్రి భౌతిక కాయాన్ని చుట్టి సమాధి చేయడానికి. ఆయన సల్లల్లాహు అలైహి వసల్లం తమ చొక్కా ఇచ్చేశారు. ప్రవక్త, తన తండ్రి యొక్క జనాజ నమాజు చేయించాలని కోరాడతను. నమాజు చేయించటానికి ప్రవక్త నిలబడ్డారు. అంతలోనే ఉమర్ రజియల్లాహ్ అన్లు ప్రవక్త వస్త్రాన్ని పట్టుకొని, ప్రవక్తా! మీరు అతని జనాజ నమాజు చేయిస్తారా?, మీ ప్రభువు మిమ్మల్ని నివారించాడు కదా? అని గుర్తు చేయగా, అప్పుడు ప్రవక్త చెప్పారు: అల్లాహ్ నాకు అధికారం ఇస్తూ ఇలా ఆదేశించాడు:

﴿ اَسْتَغْفِرُكُمْ أَوْ لَا تَسْتَغْفِرُكُمْ إِنَّ تَسْتَغْفِرُكُمْ سَبْعِينَ مَرَّةً فَلَنْ يَغْفِرَ اللَّهُ لَهُمْ ﴾

(التوبة 80)

{నీవు వారిని క్షమింపవేడినను, వేడకపోయినను సమానమే. నీవు వారి కొరకు డెట్టై సార్లు క్షమాపణ వేడినను అల్లాహ్ ఎన్నటికీ వారిని క్షమించడు}. (సూరె తౌబా 9: 80). అయితే నేను డెట్టైకన్నా ఎక్కువ సార్లు అతడి మన్నింపు కోసం ప్రార్థిస్తాను.

అతడు మునాఫిఖ్ కదా! అని ఉమర్ చెప్పారు. అయినా ప్రవక్త సల్లల్లాహు అలైహి వసల్లం అతని నమాజు చేశారు. సహచరులు చేశారు. ఆ తరువాత అల్లాహ్ వైపు నుండి ఈ ఆదేశం వచ్చింది:

(التوبة 84) ﴿ وَلَا تُصَلِّ عَلَىٰ أَحَدٍ مِّنْهُمْ مَّا تَأْتِيكَ بِهِ سُلَيْمٌ وَلَا يَتَّبِعُهُ سُلَيْمٌ ۖ وَلَا تَقُمْ عَلَيْهِ صَلَاتٍ ۚ ۞

{వారిలో మరణించినవాని కొరకు ఎప్పటికిని నీవు ప్రార్థన చేయకు. వాని గోరి యొద్ద నిలవకు}. (సూరె తౌబా 9: 84).

\* ప్రవక్త ﷺ ఆదేశాన్ని వ్యతిరేకించిన, అల్లాహ్ అవిధేయతకు ఒడిగట్టిన, ప్రవక్త ﷺ తో కలిసి జిహాద్ చేయడం మానుకున్న మరియు ముస్లిములతో అసభ్యంగా వ్యవహరించిన మునాఫిఖులు (కపటులు), ఒక్కొక్కడు ప్రవక్త (యుద్ధం నుండి తిరిగి వచ్చాక, ఆయన) వద్దకు వచ్చి, ప్రవక్తా! నేను వ్యాధిగ్రస్తునిగా ఉంటిని అని అన్నాడు. ప్రవక్త సరే మంచిది అని జవాబిచ్చారు. అతను శారీరక రోగి కాదు, హృదయరోగి. మరొకడు వచ్చి, యుద్ధ సందర్భంలో నా భార్య ఆరోగ్యం పాడయింది అందు వల్ల నేను మీతో పాల్గొన లేదు. అతనికి సరే. నీవు చెప్పేది సత్యమే కావచ్చు అని సమాధానమిచ్చారు. మరొకడు వచ్చాడు. ప్రవక్తా! ప్రయాణానికి ఒక ఒంటి ఖరీదు చేసేంత శక్తి లేని బీదవాణ్ణి నేను అందుకే మీ వెంట రాలేదు అని చెప్పకున్నాడు. నీవు కూడా నిజమే చెప్పావు అని ఇలా సమాధానమిస్తూ పోయారు. అటు అల్లాహ్ వైపు నుండి ప్రవక్త సల్లల్లాహు అలైహి వసల్లం పై ఈ ఆయతు అవతరించింది:

﴿ عَفَا اللَّهُ عَنْكَ لِمَ أَذِنَتْ لِهٰٓؤُمْ حَتَّىٰ يَتَّبِعِنَا لِكِ الَّذِيْنَ صَدَقُوْا

وَتَعَلَّمَ الْكٰذِبِيْنَ ۖ ۞ (التوبة 43)





{అల్లాహ్ నిన్ను క్షమించుగాక! సత్యవంతులు నీకు స్పష్టపడి అసత్యవంతులు నీకు తెలియనంత వరకు నీవెందుకు వారికి నెలవొసంగితివి?}. (సూరె తౌబా 9: 43).





**ఈ ఉత్తమ ప్రవర్తన ద్వారా ప్రవక్త -సల్లల్లాహు అలైహి వసల్లం- ఏమి సాధించారు?**

ఆయన తమ (సత్యవర్తనతో కూడిన) ప్రచారం ద్వారా హృదయాల్ని కలిపారు, తమ వివేకం ద్వారా మనసులను ఒకటిగా చేశారు. ఒక సహచరుడు వచ్చి ఇలా అంటాడు: సత్య ఆరాధ్యుడైన అల్లాహ్ సాక్షిగా! మీరు నా దృష్టిలో స్వయంగా నా ఆత్మకంటే ఎక్కువ అభిమానులు. మరొకడు ఇలా అన్నాడు: ఆయన గొప్పతనం చెప్పరానిది, నేను ఎన్నడూ వారిని కళ్ళనిండా చూడలేదు. అల్లాహ్ సాక్షిగా! ఆయన ఎలా ఉండేరి తెలుపమని మీరు నన్ను అడిగినచో నేను చెప్పలేను.



ప్రవక్త సహచరులు ప్రవక్తను ప్రేమించిన తీరు అపూర్వం. వారి రక్తాలు పారినా, మెడలు నరికినా సహిస్తారేమో కాని ప్రవక్త - సల్లల్లాహు అలైహి వసల్లం- పాదములో ఒక ముళ్ళు గుచ్చుకుంటే భరించలేకపోయేవారు. ఇదే నిజమైన ప్రేమ.

### 3- ముఆవియ మరియు ఇబ్ను జుబైర్ ల మధ్య విభేదం:

మదీనాలో ముఆవియ  గారికి ఒక చేను ఉండేది. అందులో అతని పని మనుషులుండేవారు. దాని ప్రక్కనే అబ్దుల్లాహ్ బిన్ జుబైర్  గారి చేనూ ఉండేది. అప్పట్లో ముఆవియ  ఈనాటి ఇరువై దేశాలంతటి రాజ్యానికి పాలకుడు. ఇక ఇబ్ను జుబైర్  ఆయన

రాజ్యపాలనలో ఒక పౌరుడు. వారిద్దరి మధ్యలో (ఈ భూమికి సంబంధించిన) ఒక గొడవ ఎప్పటి నుండో ఉండింది. అయితే ఒకసారి ముఱవియ  పనిమనుషులు ఇబ్బు జుబైర్  చేనులో చొరబడ్డారు. అప్పుడు ఇబ్బు జుబైర్  -అతను తొందర కోపానికి వచ్చేవారు-ముఱవియా  కు ఇలా లేఖ వ్రాసారు.


బిస్మిల్లాపిర్రహ్మానిర్రహీం, ఈ లేఖ 'హవారియో'<sup>(1)</sup> రసూల్ జుబైర్ మరి జాతున్ నితాఖైన్<sup>(2)</sup> అస్మా కుమారుడగు అబ్దుల్లాహ్ తరఫున, పచ్చి కాలేయాన్ని నమిలిన హిందా కొడుకు ముఱవియా పేర వ్రాయునది! అమ్మా బాద్: నీ చేనులోని పనిమనుషులు నా చేనులో చొరబడ్డారు. సత్య ఆరాధ్యుడైన అల్లాహ్ సాక్షిగా! నీవు వారిని ఆపకున్నట్లయితే నీతో నా సమస్య మరింత జటిలమవుతుంది!!

ముఱవియా  లేఖ చదివారు. అతను చాలా ఓర్పు, సహనం గలవారు. తన కుమారుడైన యజీదును పేలిచారు. అతను తొందర పాటుగల మనిషి. ముఱవియా  తన కొడుకు ముందు లేఖనుంచి నీ అభిప్రాయం ఏమిటి? దీనికి ఎలా జవాబివ్వాలి? అని ప్రశ్నించారు.



<sup>1</sup> హవారియో రసూల్ ఇది ప్రవక్త సల్లల్లాహు అలైహి వసల్లం జుబైర్ రజియల్లాహు అన్హుకు నొసంగిన ప్రత్యేక బిరుదు. దీని బావం: ప్రత్యేక సహాయకులు అని.

<sup>2</sup> ఇక రెండు 'నడకట్ల త్రాడ' అంటే ప్రవక్త -సల్లల్లాహు అలైహి వసల్లం- మరియు హజ్రత్ అబూ బక్ -రజియల్లాహు అన్హు- వీరిద్దరు మదీనాకు హిజ్రత్ (వలస) చేసే సందర్భంలో ఒకప్పుడు వారిద్దరు 'సౌర్' గుహలో ఉండగా వారి కొరకు అస్మా - రజియల్లాహు అన్హా- తీసుకొచ్చిన సద్ది కట్టడానికి ఏ త్రాడు దొరకనప్పుడు ఆమె తమ నడకట్టును రెండు ముక్కలుగా చీల్చి ఒకటి ఆమె కట్టకొని మరోదానితో సద్ది కట్టడం జరిగింది. అప్పుడు ప్రవక్త -సల్లల్లాహు అలైహి వసల్లం- ఆమెకు 'జాతున్ నితాఖైన్' అని బిరుదిచ్చారు. అంటే రెండు నడకట్లు గల స్త్రీ.

అతడన్నాడు: ఒక పెద్ద సైన్యాన్ని సిద్ధ పరచండి, దాని మొదటి సిపాయి మదీనాలో ఉండగా, చివరి సిపాయి ఇక్కడ మీ వద్ద డమస్కస్ లో ఉండాలి. ఆ సైన్యం అతని (ఇబ్బు జుబైర్) తల తీసుకురావాలి.

'లేదు, దానికంటే ఉత్తమమైన మరియు ప్రేమను, రక్త సంబంధాన్ని పటిష్ఠంగా చేసే ఒక పద్ధతి నా వద్ద ఉంది' అంటూ లేఖ వ్రాయడం మొదలెట్టారు ముఆవియా .

బిస్మిల్లాహిర్రహ్మానిర్రహీం, మిఆవియా బిన్ అబీ సుఫ్యాన్ తరపున, 'హవారియే' రసూల్ జుబైర్ మరియు జాతున్ నితాఖైన్ అస్మా కుమారుడగు అబ్దుల్లాహ్ కు, అస్సలాము అలైకుం వ రహ్మాతుల్లాహి వ బరకాతుహూ, వ బాద్: (ఈ చేనేమిటి) నా మధ్య మరియు నీ మధ్య ఈ జగమంతటి సమస్య ఎదురైనా, నీవు దాని గురించి నన్ను మందలిస్తే అది నీకు అప్పగిస్తాను. నా ఈ లేఖ నీ వద్దకు చేరిన వెంటనే నా చేను కూడా నీదే మరియు నా పని మనుషులు కూడా నీకే. ఇక అవన్నీయూ నీ సొత్తే. వస్సలామ్॥

లేఖ అబ్దుల్లాహ్ బిన్ జుబైర్ కు చేరింది. దాన్ని చదివి, ఆయన కంటతడి పెట్టారు. లేఖ కూడా తడిసిపోయింది. ఇక లేచి ముఆవియా ను కలుసుకోవటానికి డమస్కస్ బయలుదేరారు. అక్కడికి వెళ్ళి ఆయన తలను చుంచించి, ఇలా అన్నారు: అల్లాహ్ నీ బుద్ధిజ్ఞానాలు, తెలివితేటలను కాపాడుగాక! ఇందువలనే అల్లాహ్ నిన్ను ఖురైమల్లో ఈ గొప్ప స్థానానికి చేర్చించాడు.

## మూడవది: ఇస్లాం వై మాత్రమే ఐక్యత

మనము ఇతర జాతులకంటే విలక్షణమైన వారం. మనం దేశా-  
భిమానం ఆధారంగా ఒకటి కాలేము. మనల్ని దేశం ఐక్య పరచదు.  
ముస్లిములు నివసిస్తున్న దేశాలన్నీ మన దేశాలు. ఏ ప్రాంతంలో  
అల్లాహ్ నామ స్మరణ జరుగుతుందో అది ముస్లిం దేశమే.

అలాగే మనలో రక్తం ప్రాతిపదికపై కూడా ఐక్యత కుదరదు. ఇది  
భూవాసుల నినాదం. అల్లాహ్ దాని గురించి ఏ ఆధారమూ అవతరింప  
జేయలేదు. భాషా పరంగా కూడా మనలో ఐక్యమత్యమేర్పడదు.  
భాషలు అనేకం గలవు.

విశ్వాస పరంగా మాత్రమే మనం ఒక్కటి కాగలము. ప్రవక్త  
ముహమ్మద్ -సల్లల్లాహు అలైహి వసల్లం- తీసుకువచ్చిన సత్య  
ధర్మం ఆధారంగా. అదే "లా ఇలాహ ఇల్లల్లాహు ముహమ్మదుర్  
రసూలుల్లాహ్" ఆధారంగా సంఘటితం కాగలం.

ఇదే గొప్ప మూల సూత్రం. ఇది మనల్ని విడిపోయిన తరువాత  
కలిపింది. వర్గాల్లో ఉన్న మనల్ని ఒక్కటిగా చేసింది.

మనలో ఏ చిన్న ఎడబాటు, అనైక్యత ఏర్పడినా మనం ధర్మం  
వైపునకు మరలాలి. మనమందరం కలిసి ఐదు పూటల నమాజు  
చేస్తూ ఉంటాము. మన అందరి ఖిల్జా కూడా ఒక్కటి. మనమనుసరించే  
ప్రవక్త కూడా ఒక్కరే. మనమందరం ఆరాధించే అల్లాహ్ కూడా ఒక్కడే.  
మనందరి గ్రంథం (ఖుర్ఆన్) ఒక్కటి. ఇంకా మనందరి సున్నత్  
కూడా ఒక్కటి అన్న విషయాల్ని మనం గుర్తు తెచ్చుకోవాలి.



ప్రేమగా ఉన్నవారి మధ్యలో ఏదైనా సందర్భంలో కలత వచ్చినా అది ప్రేమను, ఆంతర్యంలో ఉన్న అభిమానాలను నశింపజేయదు. అల్లాహ్ ఇలా సెలవిచ్చాడు: {నీ ప్రభువు కాంక్షించినచో వారు ఎన్నటికీ అలా చెయ్యరు}. (సూరె అన్ఆమ్ 6: 112). అల్లాహ్ అభీష్టంతో ఇలాంటి చిన్న సంఘటనలు జరిగినా, అందులో అల్లాహ్ కు మాత్రమే తెలిసియున్న ఏదైనా ఔచిత్యం ఉండవచ్చు?

ఒకప్పుడు ఒక విషయం మనకు నచ్చకపోచ్చు కాని అందులోనే మేలు ఉండవచ్చు. మరొక్కప్పుడు ఒక విషయం మనకు ఇష్టముండ వచ్చు కాని అందులో మనకే నష్టం ఉండవచ్చు. సంపూర్ణ వివేచనా పరుడు అల్లాహ్ మాత్రమే.

అల్లాహ్ యొక్క ఏ నిర్ణయాన్నీ అసహ్యించుకోకు, నష్టం అనిపించేదే బహుశా లాభదాయకంగా ఉండవచ్చు. ఒక్కోసారి ఏదైనా అనైక్యత లేదా ఇంకేదైనా ఏర్పడినచో అందులో గొప్ప లాభాలు గలవు. వాటిని మనం మన బుద్ధిజ్ఞానాలతో, మన పథకాలతో లేదా ప్రయత్నాలతో తెలుసుకోలేము. ఇందులో మన స్థానాల రెట్టింపు, రక్షణ, పాపాల మన్నింపు లాంటి ఎన్నో మేళుండవచ్చు. కాని మనిషి (దూరదృష్టి, లేక ఇతర కారణాల వల్ల) వాటిని విపత్తుగా, పీడనగా భావిస్తాడు. అలా భావించకూడదు. అల్లాహ్ సంపూర్ణ వివేచనాపరుడు. మనిషి పొద్దు మాపూ ఇలా అనాలి: "రజీతు బిల్లాహి రబ్బా, వబిల్ ఇస్లామి దీనా, వబిముహమ్మదీన్ సల్లల్లాహు అలైహి వ సల్లమ నబియ్య". ప్రవక్త సల్లల్లాహు అలైహి వసల్లం ఉపదేశించారు: "ఎవరు రజీతు బిల్లాహి రబ్బా, వబిల్ ఇస్లామి దీనా, వబి ముహమ్మదీన్ సల్లల్లాహు అలైహి వసల్లమ నబియ్య చదువుతారో అతనికి తప్పక స్వర్గం లభిస్తుంది". (అబూ దావూద్).

ఐహిక కారణాల మూలంగా లేదా స్వయాత్మ కోసం మనం పరస్పరం ఎవరితో కూడా తగవు పెట్టుకోకూడదు. ప్రతి వ్యక్తి తన ధర్మ ప్రాబల్యానికి, దాన్ని అనుసరించే వారి ఉన్నతి, వారి సంక్షేమాల కొరకు పాటుపడాలి. మనందరం ఐకమత్యాన్ని పాటించి అనైకృతకు దూరంగా ఉండాలి. ఇంకా ముస్లిం సమాజంపై వచ్చే విపత్తును ఆపడానికి ప్రయత్నం చేయాలి. చివరికి ఈ ఖుర్ఆను ఆయతు వెలుగులో అందరూ ఒక్కటై యుండాలి.

﴿ وَالَّذِينَ بَيْنَ قُلُوبِهِمْ ۖ لَوْ أَنفَقَتْ مَا فِي الْأَرْضِ حَمِيمًا مَّا أَلْفَتْ ۖ بَيْنَ قُلُوبِهِمْ ۖ وَلَئِنَّ اللَّهَ أَلْفَ بَيْنَهُمْ ۖ إِنَّهُ عَزِيزٌ حَكِيمٌ ﴿63﴾

(الأنفال 63)

{ఇంకా ముస్లిముల మనస్సులను ఒకదానితో ఒకటి కలిపినవాడూ ఆయనేకదా! నీవు సమస్త భూసంపదను ఖర్చు పెట్టినా, వారి మనస్సులను కలపగలిగి ఉండేవాడవు కాదు. కానీ అల్లాహ్ వారి మనస్సులను కలిపాడు. నిశ్చయంగా ఆయన మహా శక్తిమంతుడు, మహా వివేకవంతుడు}. (8: అన్ఫాల్: 63).

ఓ అల్లాహ్ మమ్మల్ని పాపాల నుండి కాపాడు. పనికి మాలిన మాటల, చేష్టల నుండి రక్షించు. ఘోర ప్రమాదాల్లో నుండి వెలికితీయు!!

ఓ అల్లాహ్! ధర్మంపై మాకు నిలకడ ప్రసాదించు. మా బాణాలు గురిపై పడుటకు సహకరించు. మా చేతులారా ఇస్లాం కేతనమెగిరేసే భాగ్యం ప్రసాదించు. ఇస్లాం ద్వారా మాకు సహాయం నొసంగు.

ఓ అల్లాహ్! మా హృదయాల్లో మా నోదరుల పట్ల ఉన్న అక్కసును, పొరుగువారి పట్ల గల కక్షను, మాతోటి వారి పట్ల గల ఈర్ష్యను తీసివేయు.

ఓ అల్లాహ్! పరిశుద్ధ నీటితో మా హృదయాల్ని కడిగేసెయ్యి, ధర్మజలంతో మా ఆత్మలను పరిశుద్ధపరచు. విశ్వాసులకు శాంతి, తృప్తినిచ్చి మా గుండెలను చల్లపరచు.

సుబ్ హాన రబ్బిక రబ్బీల్ ఇజ్జతి అమ్మా యసిఫ్రాన్, వ సలామున్ అలల్ ముర్సలీన్, వల్ హందులిల్లాహి రబ్బీల్ ఆలమీన్.

వ సల్లల్లాహు వ సల్లమ వ బారక అలా నబియ్యినా ముహమ్మద్, వఅలా ఆలీహీ వ సహబీహీ అజ్ మఈన్.

# విషయ సూచిక

- 3 ముందు మాట
- 7 \*\* ఇస్లామీయ మర్యాదలు
- 8 మొదటిది: ఇస్లామీయ అభివందనం
- 30 రెండవది: ఆహ్వాన స్వీకారం
- 33 మూడవది: జన శ్రేయోభిలాష ధర్మానికి పునాది
- 37 నాల్గవది: తుమ్మినవారికి బదులు పలకడం
- 44 ఐదవది: రోగిని పరామర్శించడం
- 48 ఆరవది: జనాజా వెంట వెళ్ళడం
- 52 \*\* హృదయాలను కలిపే కళ
- 53 మొదటిది: సహాబా శిక్షణ పొందిన ఉన్నత ఉదాహరణ
- 70 రెండవది: విభేదాలను విడనాడడంలో ఇస్లామీయ విధానం
- 80 మూడవది: ఇస్లాంపై మాత్రమే ఐక్యత
- 84 విషయసూచిక